

॥ श्रीगणेशाय नमः ॥

# \* विश्वामित्रस्मृतिः \*

## अथ प्रथमोऽध्याय

नित्यनैमित्तिककर्मणां वर्णनम्

सहस्रदलपङ्कजे सकलशीतरश्मिप्रभे ।

वराभयकराम्बुजं विमलगन्धपुष्पाम्बरम् ॥

प्रसन्नवदनेक्षणं सकलदेवतारूपिणं ।

स्मरेच्छिरसिपावर्नं तदविधानपूर्वं गुरुम् ॥ १ ॥

आह्निकम्

चतुःपञ्चघटीमानं मुहूर्तं ब्रह्मसंज्ञितम् ।

पञ्चपञ्चघटी ज्ञेया उषःकाल इतीष्यते ॥ २ ॥

ऋतुबाणघटीमानमरुणोदयसंज्ञितम् ।

उषः पञ्चघटीमानं प्रातःकाल इति स्मृतः ॥ ३ ॥

एवं ज्ञात्वां प्रभाते तु नित्यकर्म समाचरेत् ।

नित्यनैमित्तिके काम्ये कृते काले तु सत्फलम् ॥ ४ ॥

ब्राह्मे मुहूर्तं उत्थाय कृत्वा शौचं समाहितः ।

स्नानं कुर्याद्दुषःकाले आत्मार्थमरुणोदये ॥ ५ ॥

प्रातःकाल जपं कुर्यान्नित्यनैमित्तिकं विदुः ।

रश्मिमन्तं समालोक्य उपस्थानं समाचरेत् ॥ ६ ॥

॥ सन्ध्यायां मुख्यकालातिक्रमे दोषः ॥

कालातीतं न कर्तव्यं कर्तव्यं कालसंयुतम् ।

तस्मात्सर्वप्रयत्नेन काले कर्म समाचरेत् ॥ ७ ॥

उक्तकाले तु यत्कर्म प्रमादादकृतं यदि ॥ ८ ॥

त्रिसहस्रजपं कुर्यात्प्रायश्चित्तं विधीयते ।

तथा प्रोक्तं प्राणायामद्वयत्रिकम् ॥ ९ ॥

अथवा जपमात्रेण कालातीतेन दोषभाक् ।

त्रिसहस्रं सहस्रं वा त्रिशतं शतमेव वा ॥१०॥

अनुलोमविलोमाभ्यां जप्त्वादपाप क्षयो भवेत् ।

उक्तकाले व्यतीते तु उपाधिश्च प्रमाणकम् ॥११॥

अनुलोमविलोमाभ्यां सहस्रजपमाचरेत् ।

देहस्वस्थवता(स्त्यवता)येन स्वस्थचित्तवताऽपि च ॥१२

कालोऽतिक्रम्यते नित्यं तस्य पापो न गण्यते ।

स सर्वमार्गविभ्रष्टस्तिर्यक्त्वं समवाप्नुयात् ॥१३॥

तस्य दर्शनमात्रेण सचैलः स्नानमाचरेत् ।

असम्बद्धप्रलापेन दुःसङ्गेनापि निद्रया ॥१४॥

अतिक्रामन्ति ये कालं ते नरा ब्रह्मघातिनः ।

नित्यकर्माखिलं यस्तु उक्तकाले समाचरेत् ॥१५॥

जित्वा स सकलांलोकान् अन्ते विष्णुपुरं ब्रजेत् ।

प्रत्यहं प्रातरुत्थाय स्नानं सन्ध्यां समाप्य(विधाय)च ॥१६॥

यथाशक्ति जपेद्विद्वान् स मुक्तो नात्र संशयः ।

यामे चान्त्ये च सर्वर्यां नाडीनां पञ्चकं द्विजः ॥१७॥

प्रातःकाल इति ज्ञात्वा नित्यकर्म समाचरेत् ।  
 कर्मफालो दिनान्ते तु पादंन्यूनघटीत्रयम् ॥१८॥  
 बिम्बं दृष्ट्वा त्यजेदर्घ्यं जपेदातारकोदये ।  
 षण्मतेषु समाप्तेषु तत्तन्मन्त्रानुसारतः ॥१९॥  
 नित्यकर्माणि यः कुर्यात्कर्मसिद्धिं लभेन्नरः (त सः) ।

अनुक्तकाले कृतकर्म निष्फलं

अकालवृष्टिः पतिता यथा भुवि ॥

अग्नानि बीजानि विनिष्फलानि वा-

करोत्यकालः कृतकर्मनिष्फलः ॥२०॥

नियुक्तकर्माणि नियुक्तकाले

कृतानि सद्यस्सुखसिद्धिदानि ।

यथोप्तबीजानि यथा फलानि

काले हि वृष्टिर्भुवि जीवनानि ॥२१॥

सन्ध्यात्रितयलक्षणम्

उत्तमा तारकोपेता मध्यमा लुप्ततारका

अधमा सूर्यसहिता प्रातस्सन्ध्या त्रिधा मता ॥२२॥

उत्तमा पूर्वसूर्या च मध्यमा मध्यसूर्यका ।

अधमा पश्चिमादित्या मध्यसन्ध्या त्रिधा मता ॥२३॥

उत्तमा सूर्यसहिता मध्यमा लुप्तभास्करा ।

अधमा तारकोपेता सायंसन्ध्या त्रिधा मता ॥२४॥

शुचिर्वाप्यशुचिर्वापि नित्यं कर्म न सन्त्यजेत् ।

तत्रापि कालनियमादर्घ्यदानं विशिष्यते ॥२५॥

सन्ध्यात्रये पूर्वमुखो द्विजन्मा  
त्रिधैवशुद्धाचमनं प्रकुर्यात् ।

उदङ्मुखोवापि समाचरेन्न

तदक्षिणापश्चिमयोःकदापि ॥२६॥

सन्ध्यास्नानं परित्यज्य विद्याभ्यासं करोति यः ।

तस्य विद्याविनाशःस्यादधर्मोभवति ध्रुवम् ॥२७॥

गुरूपदेशविधिना स्नानं सन्ध्यां समाचरेत् ।

वेदादिसर्वविद्यार्थज्ञानसंपत्तिसाधनम् ॥२८॥

इत्येषाद्विजवर्णानां विद्याभ्यासविधिःक्रमात् ।

अन्यथा योऽभ्यसेद्विद्यां तस्य विद्या न सिध्यति ॥२९॥

यस्सन्ध्यां कालतः प्राप्तां अतिक्रमति दुर्मतिः ।

भ्रूणहत्यामवाप्नोति काकयोनीं प्रजायते ॥३०॥

यथाशक्त्याचरेत्सन्ध्यां कालेऽह्ना(द्विच)फलमाप्नुयात् ।

काले तस्मात्प्रयत्नेन नित्यकर्म समाचरेत् ॥३१॥

आचारो द्विविधः प्रोक्तः सोपाधिरनुपाधिकः ।

सोपाधिर्गुणमात्रः स्यान्मुख्यःस्यादनुपाधिकः ॥३२॥

उपाधौ समनुप्राप्ते गौणाचारं समाचरेत् ।

अनुपाधौ च दुर्बुद्ध्या गौणाचारं करोति यः ॥३३॥

स दारिद्र्यमवाप्नोति महारोगः प्रजायते ।

अपवादो महान् दोषो सम्भवेज्जन्मजन्मनि ॥३४॥

मुख्याचारं परित्यज्य गौणाचारं करोति यः ।

तस्य कर्मणि धर्माश्च निर्जिताः स्युर्न संशयः ॥३५॥

मुख्याचारो महान्श्रेष्ठो मुमुक्षोरुपपादकः (कारकः) ।  
 यथाकालं द्विजः कुर्यान्मुख्याचारं विधीयते ॥३६॥  
 स्वगुरुं पूजयत्येवमुपचारैश्च पञ्चभिः ।  
 सद्भक्त्या संहितामेतां विश्वामित्रस्स(प्र)कल्पयेत् ॥३७॥  
 प्रातरुत्थाय यो विप्रः स्वात्ममूलस्थकुण्डलीम् ।  
 प्रबोध्यो सु प्रभाताया गायत्री तत्र चिन्तयेत् ॥३८॥  
 कुण्डलिन्यां समुद्भूतां गायत्रीं प्राणधारिणीम् ।  
 प्राणविद्या महाविद्या यस्तां वेत्ति स योगवित् ॥३९॥  
 अष्टधा कुण्डलीज्ञेया द्वात्रिंशद् वर्णसंख्यया ।  
 एवं ज्ञात्वा प्रभातायां षडाधारे तथा न्यसेत् ॥४०॥  
 षडाधारेषु षट्कुक्षिं विन्यसेच्चतुरक्षरम् ।  
 आदिप्रणवसंयुक्तं षट्कुक्षिं विन्यसेत्क्रमात् ॥४१॥  
 सहस्रदलमध्यस्था सफला स चतुर्युका ।  
 सोऽहं हंसेति विज्ञेया संकल्पज्ञानपूर्वकम् ॥४२॥  
 अस्य संकल्पमात्रेण सर्वं पापैः प्रमुच्यते ।  
 अनया सदृशी विद्या अनया सदृशोजपः ॥४३॥  
 अनया सदृशं ज्ञानं न भूतो न भविष्यति ।  
 समुद्रवसने देवि पर्वतस्तनमण्डले ॥४४॥  
 विष्णुपत्नी नमस्तुभ्यं पादस्पर्शं क्षमस्व मे ।  
 अतितीक्ष्णमहाकाय कल्पान्तदहनोपमः ॥४५॥  
 भैरवाय नमस्तुभ्यमनुज्ञां दातुमर्हसि ।  
 अथोत्थाय बहिर्गत्वा विष्णुमूत्रादि त्यजेद्द्विजः ॥४६॥

प्रामादक्षिणदिग्भागे शतधन्वन्तरावधि ।  
 देवाश्च ऋषयश्चैव गणनाथाश्च योगिनः ॥४७॥  
 गच्छन्तु देवताः सर्वा अत्र शौचं करोम्यहम् ।  
 प्रथमं च शिरोवेष्टं निवीतं च द्वितीयकम् ॥४८॥  
 दिग्दर्शनं तृतीयं स्यात् अन्तर्धानं चतुर्थकम् ।  
 मौनन्तु पञ्चकं ज्ञेयं पुरीषं षष्ठमेव च ।  
 सप्तमं मृत्तिकाधानं उदकं चाष्टमं स्मृतम् ॥४९॥  
 मुष्टिमात्रतृणं दत्त्वा रात्रौ चेदक्षिणामुखः ।  
 दिवाचोदङ्मुखः कुर्याच्छौचं कर्म समाहितः ॥५०॥  
 वामदक्षिणकर्णस्थ उपवीतं च धारयेत् ।  
 क्रमान्मूत्र पुरीषे च कुर्याच्छौचं द्विजोत्तमः ॥५१॥  
 यथाविध्युक्तमार्गेण कुर्यादुद्धृतवारिणा ।  
 कूपकुल्या तटाकादिजलैः शौचं करोति यः ॥५२॥  
 कल्पकोटिशतैर्वापि नरकान्न निवर्तते ।  
 एकालिङ्गे करे तिस्रः पञ्चापाने तथैव च ॥५३॥  
 पादद्वये चतुः संख्या एतच्छौचं विधीयते ।  
 एतद्धर्मो गृहस्थस्य इतरेषां पृथक्पृथक् ॥५४॥  
 स्मार्तानां द्विगुणं कुर्यात् वनस्थस्त्रिगुणं तथा ।  
 चतुर्गुणं यतीनां च त्रेयाणां भेद ईरतिः ॥५५॥  
 दुर्गन्धत्यागपर्यन्तं कृत्वा शौचं समाहितः ॥५६॥

॥ दन्तधावनम् ॥

क्षीरकाष्ठेन कुर्वीत दन्तधावनमग्रजः ।  
 तृणपर्णैस्सदा कुर्यादमा (मे) एकादशीं विना ॥५७॥

तयोरपि च कुर्वीत जम्बूपक्षाम्लपणकैः ।  
 आयुबलं यशो वचः प्रजाःपशुवसूनि च ॥५८॥  
 ब्रह्म प्रज्ञां च मेधां च त्वं नो देहि वनस्पते ।  
 निष्ठीवनं च गण्डूषं वायव्याभिमुखो नरः ॥५९॥  
 ईशानाभिमुखो भूत्वा वायव्यान्ते समुत्सृजेत् ।  
 अङ्गारवालुकाभिश्च भस्मांगुलिनखैरपि ॥६०॥  
 इष्टकालोष्टपाषाणैर्न कुर्यादन्तधावनम् ।  
 खदिरश्च करञ्जश्च कदम्बश्च वटस्तथा ॥६१॥  
 वेणुश्चतिन्तिडीप्लक्षा वाम्रनिम्बे तथैव च ।  
 अपामार्गश्च बिल्वश्च अर्कश्चौदुम्बरस्तथा ॥६२॥  
 एते प्रशस्ताः कथिता दन्तधावनकर्मणि ।  
 यथाशक्त्यनुसारेण दन्तधावनमाचरेत् ॥६३॥  
 ततो नदीं समागम्य गङ्गाध्यानपुरस्सरम् ।  
 ॥ आचमनम् ॥  
 स्वसूत्रोक्तविधानेन कुर्यादाचमनत्रयम् ।  
 वामहस्ते जलं नीत्वा त्रिवर्याहृत्याभिमन्त्रितम् ॥६४॥  
 आकृष्य दक्षिणे भागे रेचयेद्द्वाममार्गतः ।  
 स्ववामभागमालोक्य वज्रपाषाणतस्त्यजेत् ॥६५॥  
 पुनः शुद्धाम्बुनाचम्य ततः स्नानं समाचरेत् ।  
 नाभिमात्रे जलेस्थित्वा त्रिवारं स्नानमाचरेत् ॥६६॥  
 ॥ स्नानभेदाः ॥  
 प्राणायामत्रयं कुर्यात् दशप्रणवसंयुतम् ।  
 उल्लिखेन्मार्जनं यन्त्रं स्नानयन्त्रं समुल्लिखेत् ॥६७॥

गङ्गामंत्रेण चावाह्य सलिलोपरि (द्भव) मुद्रया ।  
 वह्निमण्डलमालिख्य जलमध्येसबिन्दुकम् ॥६८॥  
 मायावीजं समुल्लिख्य दण्डेषु व्याहृतित्रयम् ।  
 ततश्शुद्धाम्बुनाचम्य प्राणायामत्रयं तथा ॥६९॥  
 देशकालौ च सङ्कीर्त्य गायत्रीध्यानपूर्वकम् ।  
 सूक्तेन मार्जनं कुर्याद्यथाशास्त्रोक्तमार्गतः ॥७०॥  
 अघमर्षणमन्त्रेण स्नायात्पञ्चाङ्गपूर्वकम् ।  
 सङ्कल्पं सूक्तपाठं च मार्जनं चाघमर्षणम् ॥७१॥  
 देवादितर्पणं चैव स्नानं पञ्चाङ्गलक्षणम् ।  
 शिरःस्नानं गलस्नानं कटिस्नानं तथैव च ॥७२॥  
 आजानुपादपर्यन्तं मन्त्रस्नानं चतुर्विधम् ।  
 तकाराद्यष्टभिर्वर्णैः शिरसि प्रोक्ष्यमान सैः  
 ( शिरःस्नानं समाचरेत् ) ॥७३॥  
 भकाराद्यष्टभिर्वर्णैः कण्ठस्नानं समाचरेत् ।  
 सकाराद्यष्टभिर्वर्णैः कटिस्नानं समाचरेत् ॥७४॥  
 पकाराद्यष्टभिर्वर्णैः जानुपादे समाचरेत् ।  
 एवं विज्ञानमात्रेण गङ्गास्नानशतं फलम् ॥७५॥  
 मन्त्रस्नानं विना विप्रो जलस्नानं करोति यः ।  
 मनोनिर्मलता तस्य नास्ति हि श्रुतिचोदितम् ॥७६॥  
 श्रोत्रे नासाक्षिणी बद्ध्वा सहसान्तर्जले प्लुतः ।  
 मग्नं कृत्वा पठेन्मन्त्रं यावद्वायुनिरोधनम् ॥७७॥



ततः स्नानत्रयं कुर्याच्छिरोव्याहृतिपूर्वकम् ।  
 त्रिकालं त्रिविधं स्नायाद्धारुणं मृत्तिकायुतम् ॥७८॥  
 पञ्चार्द्रकमिति प्रोक्तं क्रमात्स्थानत्रयं बुधैः ।  
 शिरस्तनुर्द्वादशधा प्रोक्षयेच्छङ्खमुद्रया ॥७९॥  
 व्याहृत्यादिशिरोऽन्त्येन मनुना द्विजसत्तमः ।  
 षट्संख्यं ब्रह्मरन्ध्रे तु त्रित्रिसंख्यं भुजट्टये ॥८०॥  
 मूलमन्त्रं च मनसा पजयेत्पञ्चपजनैः ।  
 ब्रह्म(देव) षिपितृतुष्ट्यर्थं त्रिंशत्तुर्धैव तर्पयेत् ॥८१॥  
 व्याहृत्यैककया युक्तैः प्रणवादिनमोऽन्तकैः ।  
 तत्तच्छब्दैस्तर्पयेत् तुर्यैस्त्रैलोक्यसंयुतैः ॥८२॥  
 यस्तर्पणं विना स्नायात्सलिले मत्स्यवद्भवेत् ।  
 तस्मान्सर्वप्रयत्नेन यथोक्तं स्नानमाचरेत् ॥८३॥  
 यन्मया दूषितं तोयं शारीरमलनाशनात् ।  
 तस्य पापविशुद्धयर्थं यक्षमाणं तर्पयाम्यहम् ॥८४॥  
 इति त्रिरञ्जलिं दत्वा यक्षप्रियकरं बहिः ।  
 ततस्तीरं समागम्य गायत्रीकवचं पठेत् ॥८५॥

गुणा दशस्नानकृतो हि पुंसो

रूपं च तेजश्च बलं च शौचम् ।

आयुष्यमारोग्यमलोलुपत्वं

दुस्वप्ननाशं च तपश्च मेघा ॥८६॥

स्नानार्थं प्रस्थितं विप्रं देवा पितृगणैस्सह ।

तृष्णार्ताश्च(षार्ता)समायान्ति न स्नायान्नरकं व्रजेत् ॥८७॥

मध्याह्ने मृत्तिकास्नानं कुर्यान्नित्यमतन्द्रितः ।  
 प्रातस्सायाह्नसमये न कुर्यान्मृत्तिकाक्रियाम् ॥८८॥

॥ वस्त्रधारणम् ॥

सूत्रेण ग्रथितं सूच्या खण्डं चित्रं तथैव च ।  
 विचित्रपुत्तलीवस्त्रमन्यवस्त्रं न धारयेत् ॥८९॥

एतत्समस्तमित्युक्तं पट्टवस्त्रं न दोषभाक् ।  
 और्णवस्त्राणि सर्वाणि न दोषो धारयेद्बुधः ॥९०॥

प्रातर्मध्याह्नयोः स्नानं वानप्रस्थगृहस्थयोः ।  
 यतेस्त्रिषवणं स्नानमसकृत्तु ब्रह्मचारिणाम् ॥९१॥

प्रोक्ष्य वासोपसंयोज्य प्रणवादिषडक्षरैः ।  
 शुद्धधौतं परिग्राह्यं षट्कच्छविधिधर्मकम् ॥९२॥

कच्छद्वयं वस्त्रमध्ये तच्छृङ्गेषु (च) चतुष्टयम् ।  
 एवं क्रमेण बध्नीयाल्लक्षणं श्रुतिचोदितम् ॥९३॥

भोजनोत्तरनिर्माल्यं प्रक्षाल्यद्विजसत्तमः ।  
 सायंसन्ध्यां प्रकुर्वीत अन्यथा ब्रह्मघातकः ॥९४॥

प्रातर्मध्याह्नयोः स्नात्वा पृथक्सन्ध्यां समाचरेत् ।  
 एष धर्मो गृहस्थस्य योगिनां प्रातरेव हि ॥९५॥

॥ प्राणायामः ॥

उषःकाले प्रशस्तं स्याद्योगिनां वायुधारणम् ।  
 गङ्गाद्वारे ततःस्नात्वा स्थित्वा ब्रह्मदिनत्रयम् ।  
 तत्फलं समवाप्नोति द्विजो वायुनिरधरुः(तः) ॥९६॥

तत्रापि कुम्भकं कृत्वा प्राणायामं समाचरेत् ।  
 सूर्योदयं समारभ्य घटिकाद्वादशोपरि ॥६७॥  
 ब्रह्मयज्ञाङ्गकस्नानं अपराह्णे तु तर्पयेत् ।  
 सङ्कल्प्य ब्रह्मयज्ञं च यथाशक्ति समाचरेत् ॥६८॥  
 माध्याह्निकं प्रकुर्वीत जपान्ते तर्पयेत्तथा ।  
 यन्त्रहीनं जलस्नानं बीजहीनं तु यन्त्रकम् ॥६९॥  
 बिन्दुहीनं तु यद्वीजं वृथा स्नानं न संशयः ।  
 मन्त्रहीनो जले स्नात्वा सन्ध्यावन्दनमाचरेत् ॥१००॥  
 अशुचेस्तस्यमनसो मलिनं नैव गच्छति ।  
 मन्त्रयन्त्रविहीनो यः स्नानं सन्ध्यां करोति चेत् ॥१०१॥  
 विफलं मन्त्रतेजस्स्यात्सत्यं सत्यं न संशयः ।  
 पञ्चस्नानं विना येन सार्थं सन्ध्या कृता यदि ॥१०२॥  
 तस्य पापं न गच्छेत यथा सूर्योऽस्तगे तमः ।  
 परिधाय शुभं वस्त्रं तिलकं धारयेत्ततः ॥१०३॥

॥ पुण्ड्रधारणम् ॥

गुरुपदेशमार्गेण अन्यथा धर्मघातकः ।  
 मृद्वारिचन्दनं भस्म वामहस्ते निधापयेत् ॥१०४॥  
 त्रिकोणयन्त्रसंलेख्य मध्ये मायां स बिन्दुकाम् ।  
 कोणाग्रे प्रणवं लेख्यं दण्डेषु व्याहृतित्रयम् ॥१०५॥  
 अभिमन्त्र्य तु गायत्रं मन्त्रराजं दशावधि ।  
 ललाटे तिलकं कुर्याद्गुरुजूजापुरम्सरम् ॥१०७॥

मन्त्रयन्त्रविहीनं यत्तिलकं यदि धारयेत् ।  
 तन्मुखं शववद्भाति ब्रह्मतेजो न विद्यते ॥१०८॥  
 तिलकं यत्र संयुक्तं मन्त्रसंयुक्तमेव च ।  
 ललाटे यत्र दृश्येत तत्तेजो ब्रह्मनामकम् ॥१०९॥  
 प्रणवं चोर्ध्वपुण्ड्रं च त्रिपदा च त्रिपुण्ड्रकम् ।  
 ललाटे यस्य दृश्यन्ते(वर्तन्ते)तेजस्वि (स्त्री) ब्रह्मदो भवेत् ११०  
 ओमापोज्योतिमन्त्रेण शिखाबन्धनमाचरेत् ।  
 स्वसूत्रोक्तविधानेन सन्ध्यावन्दनमाचरेत् ।  
 अन्यथा यस्तु कुरुते आसुरीं तनुमाप्नुयात् ॥१११॥  
 मयाकृते मूत्रपुरीषशौच-  
 प्रक्षाल्यगण्डूषणमेहने च ।  
 वस्त्रस्यसंक्षालनके च दुष्कृतं  
 क्षमस्व गङ्गे मम सुप्रसन्ना ॥११२॥  
 त्रिकोणमध्ये ह्रींकारं कोणाग्रे प्रणवं लिखेत् ।  
 दण्डेषु व्याहृतिश्चैव उहिरेदुदके तथा ॥११३॥  
 प्रणवेनर्वाहर्वेष्ट्य जलं पीत्वाऽथ मार्जयेत् ।  
 तथैवविन्यसेत्सन्ध्यां अन्यथा शूद्रवद्भवेत् ॥११४॥

इति श्रीविश्वामित्रसंहितायां आन्धिकविभियोगोनाम

प्रथमोऽध्यायः ।

## अथ द्वितीयोऽध्याय

### आचमनविधिवर्णनम्

जलमध्ये वामकरे दक्षिणे कर्णवत्कृती ।  
आदौ गुरुं नमस्कृत्य पश्चादाचमनं चरेत् ॥ १ ॥  
प्राणाच्चाग्नेदमृतंस्यात् सोम्यायां सोमपाभवेत् ।  
पश्चान्मुखोरक्तपास्यात् सुरापो(पी)दक्षिणामुखः ॥ २ ॥  
चतुर्विंशतिनामानि तत्तदंगानि संस्पृशेत् ।  
विन्यसेत्केशवादीनि पौराणाचमनं भवेत् ॥ ३ ॥  
तकारादियकारान्तैः चतुर्विंशति वर्णकैः ।  
संस्पृशेत्तत्तदंगानि स्मार्तमाचमनं चरेत् ॥ ४ ॥  
देव्यापादैस्त्रिराचम्य अङ्घ्रिगैर्नवभिः स्पृशेत् ।  
सप्तव्याहृतिगायत्री शिरस्तुर्यस्तदागमम (?) ॥ ५ ॥  
त्रिधाचाचमनं प्रोक्तं पौराणं स्मार्तमागमं ।  
श्रौतं च मानसं चेति पंचधा प्रोच्यते पुनः ॥ ६ ॥  
संध्याप्रारम्भकालेषु कुर्यादाचमनत्रयं ।  
संहताङ्गुलिहस्तेन ब्रह्मतीर्थं पिवेज्जलं ॥ ७ ॥  
मुक्ताङ्गुष्ठकनिष्ठाभ्यां शेषणाचमनं भवेत् ।  
गोकर्णाकृतिहस्तेन मापमात्रं जलं पिवेत् ॥ ८ ॥  
न्यूनातिरिक्तमात्रेण तज्जलं सुरयासमं ।  
आदौचान्ते च मंत्रैश्च क्रमादाचमनं चरेत् ॥ ९ ॥  
श्रुतिस्मृतिपुराणानि पर्यायेणविलोमतः ।  
अङ्गुलित्रयसंयुक्तं मुक्ताङ्गुष्ठकनिष्ठकं ॥१०॥

गोकर्णाकृतिरित्याहुः ब्राह्मकर्म प्रकीर्तितं ।  
 हस्तमध्यस्थ सलिलं पीतशेषं न संत्यजेत् ॥११॥  
 कचिर्यागं कचित्पानं कुर्याद्दुर्ब्राह्मणं विदुः ।  
 केशवादित्रयेणापो माषदध्नं पिबेत्क्रमात् ॥१२॥  
 गोविन्दमग्रतो न्यस्य सौषुम्ने विष्णुमेव च ।  
 मधुसूदनमादित्ये सुधांशौ च त्रिविक्रमं ॥१३॥  
 अग्रतो वामनं चैव श्रीधरं हस्तयोस्तथा ।  
 हृषीकेशं पद्मनाभं उभयोः पादयोन्यसेत् ॥१४॥  
 दामोदरं ब्रह्मरन्ध्रे नामसंकर्षणस्य च ।  
 न्यसेद्वा नासिकामध्ये चास्यान्ते वा विनिर्दिशेत् ॥१५॥  
 विन्ध्यसेहक्षनासायां वासुदेवं तथैव च ।  
 प्रद्युम्नं विन्ध्यसेद्वामे अनिरुद्धं तु दक्षिणे ॥१६॥  
 पुरुषोत्तमं वामनेत्रे दक्षकर्णे ह्य) अधोक्षजम् ।  
 नारसिंहं वामकर्णे नाभावच्युतमेव वा ॥१७॥  
 जनार्दनं हृदि न्यस्य ब्रह्मरन्ध्रेत्युपेन्द्रकं ।  
 विन्ध्यसेच्च हरिं कृष्णं भुजे दक्षे च वामके ॥१८॥  
 पौराणं स्मार्तमित्येतत् क्षत्रियाणां विधीयते ॥१९॥  
 परित्वागिर्वणोगिर इमा भवन्तु विश्वतो ।  
 वृद्धायुमनुवृद्धयो तुष्टा भवन्तु जुष्टयः ॥२०॥  
 पुण्यस्त्रीणां तथा ज्ञेयं शूद्राणां नाममात्रकं ।  
 शूद्राचमानां त्रिविधं प्रकारं

कुर्यात्त्रिसंध्यापि(सु) समस्तकर्मसु ।

आरम्भणं केशवनाम युक्तं

श्रुति स्मृतिभ्यां द्विविधं तथोच्यते ॥२१॥  
 देवतीर्थेन संगृह्य ब्रह्मतीर्थे जलं पिबेत् ।  
 मुक्ताङ्गुष्ठकनिष्ठाभ्यां गोकर्णाकृति रूच्यते ॥२२॥  
 वर्तमादौ विधिपूर्वकर्मनित्यं त्रिकालं प्रयतैश्च नित्यं ।  
 श्रुतिस्मृतिप्रोक्तं पुराणमागं तस्माद्विशुद्धाचमनं विशिष्टं ॥२३॥  
 नाम्नामादौ च वर्णानां पादादौ ॐ समुच्चरेत् ।  
 नमोऽतं विन्यसेन्मंत्रं कुर्याच्छुद्धो भवेत्त्रिधा ॥२४॥  
 चतुर्विंशति पादानि चतुर्विंशतिवर्णकं ।  
 चतुर्विंशति नामानि प्रणवादिनमोन्तकं ॥२५॥  
 वैश्यानां तु नमोन्तस्य अन्येषां वर्णमात्रकं ।  
 पुण्यस्त्रीणां नमोऽन्तंस्यात् विशेषात्केशवादिषु ॥२६॥  
 शूद्राणां विधवानां च नाममात्रं जलक्रिया ।  
 सुवासिन्यां नमोन्तं च द्विराचम्य विशुद्ध्यति ॥२७॥  
 नमोऽतं त्रिविधं ज्ञेयं प्रणवं त्रिविधं तथा ।  
 एवमेव त्रिराचम्य कर्मादौ तत्समाचरेत् ॥२८॥  
 अन्यथा हि कृतं यत्तु आचमनं तु निष्फलं ।  
 कराग्रपंचांगुलि पूर्णं मुद्रा सकेशवाद्यै रनुवर्तनीया ।  
 निष्ठीवने (तथा) प्रसुप्ते च परिधानेऽश्रुपातने ।  
 पञ्चश्रोत्रेषुचाचामेच्छ्रोत्रं वा दक्षिणं स्पृशेत् ॥२९॥  
 भोजनादौ च भुक्त्यन्ते गोकर्णाकृतिपाणिना ।  
 आपोऽशनं पिबेन्नित्यमन्यथा(?) चेन्नदर्भकम् ॥३०॥

नासापुटे (ह्य) अक्षकर्णं प्रजपद्ब्याहृतित्रयम् ।  
 विस्पृशेच्छ्रोत्रमानं च इत्येवं श्रुतिचोदितम् ॥३१॥  
 ह्रस्वदीर्घप्लुतैर्युक्ता प्रणवं मनसा स्मरेत् ।  
 मानसाचमनं कुर्यान्मनोद्देशविधिक्रमात् ॥३२॥  
 त्रिभिः पादैरपः पीत्वा आपोहिष्टाग्रतो न्यसेत् ।

॥ मार्जनम् ॥

ता न ऊर्जे च सौषुम्ने रदन्महेरणाय च ।  
 यो वः शिवतमस्सोमे तस्य भाजयतोऽग्रतः ॥३३॥  
 उशतीर्हस्तयोश्चैव वक्षे तस्मा अरंन्यसेत् ।  
 यस्यक्षयाय वामे वा ह्यापो जनयथा शिरः ॥३४॥  
 नासान्ते भूपदं न्यस्य भुवः पादं तु दक्षिणे ।  
 सुवः पादं वामभागे महः पादं तु दक्षिणे ॥३५॥  
 जनः पादं वामनेत्रे तपः पादं तु दक्षिणे ।  
 सत्यं पादं वामकरे नाभौ देव्यादिपादकम् ॥३६॥  
 न्यसेद्द्वितीयं हृदये ब्रह्मरन्ध्रे तृतीयकम् ।  
 विन्यसेद्दक्षिणभुजे खमापो ज्योतिरेव च ॥३७॥  
 तुर्यपादं न्यसेद्वामे भुजे श्रुत्युक्ततः क्रमात् ।  
 श्रुत्याचमनमेभिर्यो हरेः कुर्याद्द्विजोत्तमः ॥३८॥  
 स सर्वपापमुक्तः स्यात्स्पृष्टास्पृष्टिर्न विद्यते ।  
 पादत्रयं नवपदं सप्तलोकास्तथैव च ॥३९॥  
 पुनः पादत्रयं शीर्षं तुर्यं श्रौतमितीरितम् ।  
 तुर्यपादं शिरः पादं गायत्री त्रिपदा सह ॥४०॥



सप्तव्याहृतयश्चैव नवपादं त्रिपादकम् ।  
चतुर्विंशतिपादानि न तत्स्थानेषु विन्यसेत् ॥४१॥  
त्रीण्यादौ नव सप्तधा त्रीणिद्वे च श्रुतीरितम् ।  
गायत्री(मुञ्चरन्)त्रद्ध्वापोहिष्ठा नवभिः स्पृशेत् ॥४२॥  
सप्तव्याहृतिभिश्चैव गायत्रीत्रिपदैः स्पृशेत् ।  
शिरः पदा तु व्यपदा चतुर्विंशतिभिः स्पृशेत् ॥४३॥  
श्रुत्याचमनमेतद्धि विश्रामित्रादिभिः स्मृतम् ।  
नाम वर्णं च पादं च भूर्भुवः (स्व) रोमिति ॥४४॥  
पञ्चाचमनं चैतानि प्रोक्तं स्वच्छन्दसां गणैः ।  
तिसृभिश्च व्याहृतिभिः शिरश्चक्षूंषि नासिके ॥४५॥  
श्रोत्रद्वयं च हृदये संस्पृशेच्चाथ वारिणा ।

॥ आचमनम् ॥

त्रिराचामेदिति त्रेधा परिमृद्वेति च त्रिधा ।  
एकः सकृदुपस्पृशेदित्येवं श्रुतिचोदितम् ॥४६॥  
ब्रह्मयज्ञे त्रिधाचामेच्छ्रुतिस्मृतिपुराणकैः ।  
द्विर्ज्ञेया परिमृज्यात्र तालवोर्हस्तेन मार्जयेत् ॥४७॥  
सकृज्जलं तु प्रणवेनांगुष्ठेनोपस्पृशेत् ।  
अन्याः कुल्योपसंस्पृष्टाः निष्फलं कर्म तद्भवेत् ॥४८॥  
चतुर्विंशति पादानि चतुर्विंशति वर्णकम् ।  
चतुर्विंशतिनामानि त्रिधाचामेद्यथाविधि ॥४९॥  
तथा द्विः परिमृज्येति चन्द्रसूर्यौ स्वरो स्पृशेत् ।  
उपस्पृशेत्सुषुम्ना च ब्रह्मयज्ञे सकृज्जनैः ॥५०॥

ब्रह्मयज्ञे त्रिराचामेच्छ्रौतं स्मार्तं पुराणकम् ।  
 परिमृज्य त्रिधातालवोर्हस्तेन परिमार्जने ॥५१॥  
 उपस्पृशेत्प्रधानाङ्गं प्रणवेन सकृज्जपेत् ।  
 भोजने भवने दाने स्नाने दाने प्रतिग्रहे ॥५२॥  
 सन्ध्यात्रये च निद्रायां तथा वस्त्रस्य धारणे ।  
 पूर्वः ( म् ) पञ्चभिराचामेत् तथा रथ्योपसर्पणे ॥५३॥  
 आदौ श्रौतं तथाचामे ततः स्मार्ताचमानकम् ।  
 ततः पौराणमाचामे नित्यं श्राद्धे विधीयते ॥५४॥  
 पुराणं श्राद्धकाले च श्राद्धान्ते स्मार्तमुच्यते ।  
 पार्वणि श्रौतमाचामे न्यासः श्राद्धे विलोमतः ॥५५॥  
 पुरश्चर्यां च दीक्षायां मूलमन्त्रेण केवलम् ।  
 दुर्दानं दुष्प्रतिग्राहं दुरन्तं दुष्टभाषणम् ॥५६॥  
 दुरालापादिकथनं दुष्टस्त्रीभिश्च सङ्गमम् ।  
 चाण्डालजातिसंस्पर्शं मलिनीकरणादिकम् ॥५७॥  
 सद्यो हरति सर्वं च विधानाचान्तमात्रतः ।

इति विश्वामित्र स्मृतौ शुद्धाचमनयोगोनाम  
 द्वितीयोऽध्यायः ।

## अथ तृतीयोऽध्यायः

प्राणायामविधिवर्णनम्

॥ प्राणायामः ॥

देहिनां चैव सर्वेषां देहे ध्यानं समन्यसेत् ।  
तत्रापि द्विजवर्णानां प्राणायामं समं न्यसेत् ॥ १ ॥  
प्राणायामत्रयं प्रातः सन्ध्याकाले समाचरेत् ।  
प्राणापानसमायुक्तं प्राणायाम इति स्मृतम् ॥ २ ॥  
उत्तमं नवधा चैव षोढा मध्यममुच्यते ।  
अभिमन्त्रीयमित्याहुः प्राणायामस्य लक्षणम् ॥ ३ ॥  
सप्तव्याहृतिभिश्चापि प्रणवादिः क्रमात् ।  
गायत्र्या शिरसा चैव प्राणायामो विधीयते ॥ ४ ॥  
बिन्दुप्राणविसर्गैर्ब्रह्मं गायत्रं बिन्दुसंहितम् ।  
शिरोव्याहृतिसंयुक्तं प्राणायामे स्पृशेत् तथा (त्रिशस्त्रिधा) ॥ ५ ॥  
आदौ कुम्भकमाश्रित्य रेचपूरकवर्जितम् ।  
व्याहृत्यादिशिरोऽन्तं च प्राणायामं समाचरेत् ॥ ६ ॥  
नित्ये नैमित्तिके काम्ये सर्वदा सर्वकर्मसु ।  
आदौ कुम्भकमाश्रित्य रेचपूरे विसर्जयेत् ॥ ७ ॥  
सन्ध्याकाले होमकाले ब्रह्मयज्ञे तथैव च ।  
आदौ कुम्भकविज्ञेयं (माश्रित्य) प्राणायामं समाचरेत् ॥ ८ ॥  
प्राणापानसमानबिन्दुसहितं बन्धत्रये संयुतं ।  
सप्तव्याहृतिबिन्दु संपुटपरं देवादिपादत्रयम् ॥ ९ ॥

गायत्रीं शिरसा त्रिनाडिसहितामूढाद्वयद्धे परं ।  
 शुद्धं केवल(ने चल) कुम्भकं प्रतिदिनं ध्यायामि तत्त्वं  
 परम् ( पदम् ) ॥१०॥

दश प्रणवगायत्र्या इडा पिङ्गलवर्जितम् ।  
 कुम्भं सुषुम्नया कुर्यान्मन्त्रस्मरणपूर्वकम् ॥११॥  
 अधमे द्वादशी मात्रा मध्यमे द्विगुणा मता ।  
 उत्तमे त्रिगुणा प्रोक्ता प्राणायामविधिः स्मृतः ॥१२॥  
 आयासो रेचकः पूरो ह्यनायासस्तु कुम्भकः ।  
 अनभ्यासे विषं शास्त्रं अभ्यासे त्वमृतं भवेत् ॥१३॥  
 उत्तमं त्रिगुणं प्रोक्तं मध्यमं द्विगुणं तथा ।  
 अधमं न वदेत्यार्यैः (?) प्राणायाम इतीरितः ॥१४॥  
 प्रणवादि नमोऽन्तं च मात्रा चेत्यभिधीयते ।  
 पञ्चद्वादशसंयुक्तां मात्रां मात्राविदो विदुः ॥१५॥  
 अंगुष्ठानामिकाभ्यां तु प्राणायामं यतिश्चरेत् ।  
 नासिकं वननं चैव वानस्थस्य तथैव हि ॥१६॥  
 वकार इति पञ्चैते वर्णाः पञ्च च नोदिता ।  
 लं पृथिव्यात्मने गन्धान् हमाकाशात्मने सुमम् ॥१७॥  
 यं वाय्वात्मने धूपं दीपं मग्न्यात्मने नमः ।  
 निवेदयेच्च नैवेद्यं वकारममृतात्मने ॥१८॥  
 पञ्चभूतात्मिकामेतां पूजां मानसिकीं यजेत् ।  
 सिद्धासनसमं नास्ति न कुम्भकेवलात्परम् ॥१९॥

नन्द दृष्टि समानास्ति प्राणवायुनिरोधने ।  
 अन्तश्चक्षुर्वह्निस्तेजो अधस्थाप्य सुखासनं ।  
 कृत्वा(शा,साम्यं शरीरस्य प्राणायामं समाचरेत् ॥२०॥  
 सर्वेषामेव जन्तूनां कर्तव्यं सुखमासनम् ।  
 तत्रापि मानसः श्रेष्ठ स्तत्रापि द्विज उच्यते ॥२१॥  
 सन्ध्या प्राचैव ध्येया च वनस्थस्य तथैव हि ।  
 सम्यक्पञ्चांगुलीभिश्च बद्ध्वा नासापुटं गृही ।  
 शनैश्शनैश्च निश्शब्दं प्राणायामं समाचरेत् ॥२२॥  
 पञ्चांगुलीभिर्नासां च बद्ध्वा वायुं निरुध्य च ।  
 आकृष्यधारयेदग्निं प्राणायामं समभ्यसेत् ॥२३॥  
 प्राणायामं तथा ज्ञात्वा स्नापयेच्चिन्मयं शिवम् ।  
 तदादौ मानसं कुर्यात्सम्यक्केवलकुम्भकम् ॥२४॥  
 पञ्चभूतात्मिकां चैव पूजां मानसिकीं स्मरेत् ।  
 पूजामानससंयुक्तः प्राणायामफलं लभेत् ॥२५॥  
 पञ्चपूजां विना यस्तु प्राणायामं करोति चेत् ।  
 तस्य निष्फलितं कर्म विश्वामित्रेण भाषितम् ॥२६॥  
 लकारश्चभकारश्च(हकारश्च)यकारो रेफ एव च ।  
 वकार(चकार) इति पञ्चैते वर्णाः पञ्चार्चनोदिताः ॥२७॥  
 लं पृथिव्यात्मने गन्धान् हमाकाशात्मने सुमम् ।  
 यं वाय्वात्मने धूपं दीपमग्न्यात्मने चरम् ॥२८॥  
 निवेदयेच्च नैवेद्यं वकारममृतात्मने ।  
 पञ्चभूतात्मिकामेतां पूजां मानसिकीं यजेत् ॥२९॥

सिद्धासनसमं नास्ति न कुम्भात्केवलात्परम्(केवलं) ।  
 नन्ददृष्टिसमा नास्ति प्राणवायुनिरोधने ॥३०॥  
 अन्तस्तेजो बहिश्चक्षुरधः स्थाप्य सुखासनम् ।  
 कृत्वा साम्यं शरीरस्य प्राणायामं समभ्यसेत्  
 ( समाचरेत् ) ॥३१॥  
 सर्वेषामेव जन्तूनां कर्तव्यं सुखमासनम् ।  
 तत्रापि मानसः श्रेष्ठस्तत्रापि द्विज उच्यते ॥३२॥  
 सन्ध्याप्रारम्भसमये कुक्कुटासनमुच्यते ।  
 जानुमध्यस्थबाहुस्सन् प्राणायामं समाचरेत् ॥३३॥  
 चन्द्रासने समासीनः चन्द्रबिम्बसमप्रभे ।  
 पूर्णदृष्टिस्तु कुर्वीत प्राणायामं हृद्भुजे ॥३४॥  
 त्रिकोणमध्ये बिन्दुश्च प्रणवस्त्रिपदान्वितः ।  
 स्त्रीपुमान्मार्जयेन्नित्यं पञ्चपूजाविधानतः ॥३५॥  
 पञ्चपूजानुसारेण प्राणायामफलं लभेत् ।  
 पञ्चपूजां न कुर्वीत निष्फलं श्रुतिघातकम् ॥३६॥  
 प्राणायामे च संप्राप्ते पूजां मानसिकीं यजेत् ।  
 विशेषां सिद्धिमाप्नोति न कुर्यान्निष्फलं भवेत् ॥३७॥  
 अन्नप्रयोगकाण्डे (काले) तु प्राणायामबलं बलम् ।  
 प्राणायामं बलं कुर्यादुपसंहारकर्मणि ॥३८॥  
 प्रयोगे चोपसंहारे प्राणायामं तु कुम्भकम् ।  
 तस्मात्सर्वप्रयत्नेन प्राणायामं समाचरेत् ॥३९॥

प्राणायामं विना यस्तु सन्ध्यावन्दनमाचरेत् ।  
 सर्वधर्मपरित्यागी स महापातकी भवेत् ॥४०॥  
 निगमागममन्त्राणां प्राणायामस्तु साधकम् ।  
 निगमागममन्त्रेषु मूलमन्त्रैश्च केवलम् ॥४१॥  
 मनसा गणनापूर्वं प्राणायामविदो विदुः ।  
 स्थूलस्थूलादिवर्णं च युक्तायुक्तादिवर्णकम् ॥४२॥  
 प्राणापानादिसंयुक्तं प्राणायामं समभ्यसेत् ।  
 ब्रह्मविद्या महाविद्या सप्तकोट्यमृता भुवि ॥४३॥  
 तज्जपेन्मूलमनुभिः प्राणायामो विधीयते ।  
 भूरादिव्याहृतिस्सप्त(प्रजल्पं सर्व)प्रजल्पस्सार्ववर्त्मना ॥४४॥  
 तथा विलोममार्गेण प्राणायामं समाचरेत् ।  
 व्याहृतिःसप्तगायत्री शिरसा शिखयायुताम् ॥४५॥  
 अनुलोमविलोमाभ्यां प्राणायामं जपेद्द्विजः ।  
 ओं सुव भुव भू ह्यब्रं तं मृ सो र ती ज्यो पो मां  
 ओं त्यादचोप्र नः यो यो धि । हि म धी स्य  
 व दे गौ भ यं णी रे र्व तु वि सत् त (?) । त्यं स  
 ओं पः त ओं नः ज ओं हः म ओं हं म ओं  
 वः सु ओं वः भूः ओं भूः ओंम् ।  
 मन्त्रराजं महातत्त्वमनुलोमविलोमतः ।  
 प्राणायामं प्रकुर्वीत महापातकनाशनम् ॥४६॥  
 महापातकनाशाय महारोगहराय (क्षयाय) च ।  
 दुःखदारिद्र्यनाशाय प्राणायामफलं विदुः ॥४७॥

दशप्रणवगायत्रीमनुलोमविलोमतः ।

स्मरन् शतद्वयं सम्यक्प्राणायामं समाचरेत् ॥४८॥

अविहितकृतदोषं राजसेवातिदोषं

करकृतमपिदोषं क्रूरकर्मादिदोषम् ।

हृदिकृतपरदोषं पापसंसर्गदोषं

हरति सकलदोषं मन्त्रराजं(जो)विलोमम्(मः)॥४९॥

ब्रह्महत्यादिपापानि अगम्यागमनादिकम् ।

अभोज्यभोजनादीनि अग्राह्यग्रहणादिकम् ॥५०॥

तत्सर्वं नाशमाप्नोति पूर्वोक्तैर्वायुरोधनैः ।

किमत्र बहुनोक्तेन मन्त्रराजोऽमितप्रदः ॥५१॥

दशप्रणवगायत्र्या विनियोगरतो(हतो)द्विजः ।

प्राणायाममकुर्वाणो अवकीर्णी भवेत्तु सः ॥५२॥

सर्वाण्यसंभावितानि विपरीतान्यनेकशः ।

नियमेन कृतैः काले प्राणायामैर्व्यपोहति ॥५३॥

मन्त्रराजं चतुष्षष्टिं द्वात्रिंशच्चतदर्धकम् ।

तदर्धमधमं ज्ञेयं प्राणायामं समाचरेत् ॥५४॥

मन्त्रराजं परार्धं च प्राणायामं करोति यः ।

तस्य निष्फलितं मन्त्रं पुनस्संस्कारमर्हति ॥५५॥

षष्टिवर्णात्मकं मन्त्रं परार्धं यो निरोधयेत् ।

इह जन्मनि शूद्रत्वं जन्मन्यग्रे वियोजिजः ॥५६॥

अनुक्तविधिनामन्त्रं प्राणायामं करोति यः ।

तस्यायुष्यविनाशाय जन्मनीह दरिद्रता ॥५७॥



तत्तन्मूलं विनामन्त्रं प्राणायामं चरेद्यदि ।  
 सङ्कल्पा निष्फलं यान्ति विघ्नं कुर्वन्ति देवताः ॥५८॥  
 उपक्रमोपसंहारकारिपादो द्विधाकृतः ।  
 नित्यं नैमित्तिकं काम्यं त्रिविधं निष्फलं भवेत् ॥५९॥  
 प्राणायामं स्मरेदन्यं जपमन्यद्वृथा क्रिया ।  
 यः करोति समूढात्मा द्विविधे निष्फलो मनुः ॥६०॥  
 पादार्थं पादमात्रं च द्विपादं च त्रिपादकम् ।  
 चतुः पादं (षपदं) पञ्चपादं (पदं) षट्पादं (पदं) सप्तपादकम् ॥६१॥  
 अष्टपादं (अष्टा पदं) नवपदमशीतिं च शतं तथा ।  
 तत्तन्मूलं समाश्रित्य प्राणायामो विधीयते ॥६२॥  
 निगमादिषु सर्वेषु आगमादौ तथैव च ।  
 तत्तन्मूलं प्रतिग्राह्यं प्राणायामं प्रकल्पयेत् ॥६३॥  
 एकाक्षरं द्व्यक्षरं च त्र्यक्षरं चाधिकं च वा ।  
 सर्वथा मूलमन्त्रेण प्राणायामं समाचरेत् ॥६४॥  
 चार्वाकशैवगणेश ( सौर ) वैष्णवशाक्तिकाः ।  
 तेषां जपे तन्मूलैश्च प्राणायामान् समाचरेत् ॥६५॥  
 श्रौतहोमे दशावृत्तिः सायं प्रातस्तथैव च ।  
 पक्षहोमे पञ्चदश पशुबन्धे च विंशतिः ॥६६॥  
 प्रायश्चित्ते चतुर्विंशत्विजश्चैकविंशतिः ।  
 यत्र कुत्र प्रमादश्च प्राणायामास्त्रयोदशः ॥६७॥  
 औपासनद्वये चैव प्राणायामाश्चतुर्दश ।  
 सायं प्रातश्च मध्याह्ने प्राणायामास्तु षोडश ॥६८॥

## विश्वामित्रस्मृतिः

वैश्वदेवं प्रकुर्वीत दशपूर्वान् दशापरान् ।  
 यत्र यत्रैव सङ्कल्पः तत्र तत्र द्वयान्वितम् ॥६६॥  
 प्राणायामं प्रकुर्वीत दशपूर्वान् दशापरान् ।  
 गर्भाधानं समारभ्य आधानान्तं विधीयते ॥७०॥  
 विक्रीणीते परार्थं यो जपं वै दैवतार्चनम् ।  
 परार्थं प्रतिघातं च कुर्याद्दुर्ब्राह्मणं विदुः ॥७१॥  
 प्रमादेनाप्रयत्नेन कदाचित्क्रियते यदि ।  
 अनुलोमविलोमाभ्यां मन्त्रराजं शतावधि ॥७२॥  
 दशप्रणवगायत्री द्विषट्कं प्राणरोधनम् ।  
 वर्णमालां जपेन्मंत्रं शान्तिपाठं समाचरेत् ॥७३॥

अनृतवचनदोषं दुष्टसंसर्गदोषं  
 अविहितकृतदोषं दुर्दुरान्नादिदोषम् ।  
 अहमिति दुरहं चासद्द्विजानामयूयं(थं)  
 हरति सकलदोषं मन्त्रराजो विलोमः ॥७४॥  
 स्नानं सन्ध्या मुक्तकाले द्विजो यः  
 कुर्यान्नित्यं सर्वदोषं निहन्यात् ।  
 त्रयस्त्रिंशत्कोटिदेव प्रभावः  
 तेनावश्यं प्राप्यते सद्विवेकः ॥७५॥  
 शतं त्रिलोकं त्रिशतं त्रिलोकं  
 पादं त्रिलोकं त्रिपदं त्रिलोकम् ।

तारं त्रिलोकं त्रिशतं तुरीयं

सव्यापसव्यावदनस्य रोधम् ॥७६॥

इति विश्वामित्रस्मृतौ प्राणायामविधानं (विधियोगे) नाम  
तृतीयोऽध्यायः ।

## अथ चतुर्थोऽध्यायः

मार्जनम्

पादं पादं क्षिपेन्मूर्ध्ना प्रीतिप्रणवसंयुताम् ।

निक्षिपेदष्टपादं तु अधो यस्य क्षयाय च ॥ १ ॥

अष्टाक्षरं नवपदं पादादौ ब्रह्महा भवेत् ।

पादान्तं मार्जनं कुर्यादश्वमेधफलं लभेत् ॥ २ ॥

यस्य क्षयाय पादं तु आपश्शुन्धन्तु यत्पदम् ।

भूमौ पदो विनिक्षिप्य इतरं मूर्ध्निचाचरेत् ॥ ३ ॥

पादादौ प्रणवं चोक्त्वा पादान्ते मार्जनं भवेत् ।

ऋगादौ प्रणवं चोक्त्वा ऋगन्तं(न्ते) मार्जनं भवेत् ॥४॥

आपोहीति द्विनवकं दधिमात्रे द्विमार्जनम् ।

अङ्गुष्ठेनोदकं स्पृष्ट्वा पादमात्रेण मार्जयेत् ॥ ५ ॥

अर्धमन्त्रं पूर्णमन्त्रं मार्जनं द्विविधं विदुः ।

रजस्सत्त्वतमोजातान् मनोवाक्कायजांस्तथा ॥ ६ ॥

जाग्रत्स्वप्नसुषुप्त्याथ नवैतान्नवभिर्दहेत् ।  
 दधि द्विमार्जनं मन्त्रं हिरण्यादिचतुष्टयम् ॥ ७ ॥  
 कामक्रोधादिषड्वर्गं यद्यत्सर्वं विनाशनम् ।  
 पादमन्त्रं चार्घ्यमन्त्रं पूर्णमन्त्रं विशेषतः ॥ ८ ॥  
 सर्वेषामेव वर्णानां त्रिविधं मार्जनं यजेत् ।  
 चतुर्विंशति गायत्री वर्णसंख्यानुसारतः ॥ ९ ॥  
 ऋक्शाखोक्तेन मार्गेण मार्जनानि समाचरेत् ।  
 ऋग्यजुस्सामशाखानामेवं मार्जनलक्षणम् ॥ १० ॥  
 आश्वलायनशाखानां मार्जनक्रम उच्यते ।  
 आपो हिष्ठादिनवकं शन्नोदेवी द्विमार्जनम् ॥ ११ ॥  
 अप्सुमे त्रीणि चोक्तानि ऋतं चेत्येवमेव हि ।  
 त्र्यृचस्य च नवर्चस्य अब्लिङ्गं द्विविधं भवेत् ॥ १२ ॥  
 पादादौ प्रणवं चोक्त्वा पादान्ते मार्जयेद्द्विजः ।  
 ऋतं च मन्त्रस्यादौ च मार्जनानि समाचरेत् ॥ १३ ॥  
 शन्नो देवी समारभ्य गायत्री शिरसः क्रमात् ।  
 ऋगादौ प्रणवञ्चोक्त्वा मार्जनम्परिकल्पयेत् ॥ १४ ॥  
 अप्सुमे च समारभ्य भुवैन्तं मार्जनत्रयम् ।  
 तत्रापि प्रणवं चोक्त्वा मार्जनानि समाचरेत् ॥ १५ ॥  
 सुरान्तं मार्जयेद्भूमौ चतुर्विंशतिमार्जनम् ।  
 पादशोऽष्टादशोक्तानि त्रिपदाभ्यां द्विमार्जने ॥ १६ ॥  
 षड्विधे क्रमशस्त्रीणि ऋक्त्रयेणैव मार्जनम् ।  
 यस्य क्षयाय च पदोअधोऽर्ध्वं भुवि निक्षिपेत् ॥ १७ ॥

एकविंशति मूर्ध्नित्यात् त्रि(पादो)भुवि मार्जयेत् ।  
 अङ्गुष्ठाज्जलमादाय मन्त्रान्ते मार्जनं यजेत् ॥१८॥  
 पादौ भूमौ त्रिवारं स्यान्मूर्ध्नित्यादेकविंशतिः ।  
 अष्टाक्षरं नवपदं पादादौ ब्रह्महा भवेत् ॥१९॥  
 पादान्ते मार्जनं कुर्यादश्वमेधफलं लभेत् ।  
 रजस्सत्त्वं तमोजातं मनोवाक्कायजं तथा ॥२०॥  
 जाग्रत्स्वप्नसुषुप्त्यर्थं नवैतान्नवभिर्दहेत् ।  
 नवप्रणव युक्तेन आपोहीतित्यूचेन च ॥२१॥  
 संवत्सरकृतं पापं पुनर्मार्जनतो दहेत् ।  
 शन्नोदेवी समारभ्य षड्भिश्चाथोसुवोऽन्तकैः ॥२२॥  
 अरिषड्वर्गपापानि नाशयेन्मार्जनानि च ।  
 अप्सुमे च समारभ्य ज्योक्चसूर्यान्तमार्जनम् ॥२३॥  
 इदमापस्समारभ्य ऋषभं मेह्यन्तमार्जनम् ।  
 पयस्वानग्न आरभ्य(भुवे) हुवेऽन्तं मार्जनं तथा ॥२४॥  
 ऋतं च सत्यमारभ्य अन्तरिक्षमथो सुवः ।  
 पर्यन्तं मार्जयेद्भूमौ गृह्योक्तविधिना द्विजः ॥२५॥  
 इत्येवं मार्जनं कृत्वा सन्ध्यावन्दनमाचरेत् ।  
 मन्त्रलिङ्गं विना प्रोक्तं(पूर्व)मार्जनं यः करोति हि ॥२६॥  
 तस्य पापमगण्यं स्यान्मार्जनं निष्फलं भवेत् ।  
 मन्त्रलिङ्गं यथाशास्त्रं मार्जनं परिकल्पयेत् ॥२७॥

सर्वपापविनिर्मुक्तः स्पृष्ट्वा (स्पृष्ट्वा) स्पृष्टिर्न विद्यते ।

इति विश्वामित्रस्मृतौ मार्जनयोगोनाम  
चतुर्थोऽध्यायः ।

### अथ पञ्चमोऽध्यायः

सार्घ्यदानगायत्रीमाहात्म्यवर्णनम्

॥ अर्घ्यदानम् ॥

सन्ध्यावन्दनवेलायां दद्यादर्घ्यत्रयं द्विजः ।  
सायंप्रातः समानंस्यान्मध्याह्ने तु पृथग्विक्रया ॥१॥  
एकं मध्याह्नकाले च सायंप्रातस्त्रयस्त्रयः ।  
एवं ज्ञात्वा त्यजेदध्य लुप्तनक्षत्रपूर्वकम् ॥२॥  
एकं शस्त्रास्त्रनाशाय चिरं वाहननाशने ।  
असुराणां वधायैकं दद्यादर्घ्यत्रयं क्रमात् ॥३॥  
असुराणां वधादूर्ध्वं प्रायश्चित्तार्घ्यकं परम् ।  
पृथ्वीप्रदक्षिणं कृत्वा सर्वपापैः प्रमुच्यते ॥४॥  
सन्ध्यावन्दनवेलायां प्रायश्चित्तार्घ्यमीरितम् ।  
दद्यात्केवलगायत्र्या मूढो ह्यर्घ्यं तु यो द्विजः ॥५॥  
स वै दुर्ब्राह्मणो नाम सर्वकर्मबहिष्कृतः ।  
ब्रह्मास्त्रं यो न जानाति स विप्रश्शूद्र एव हि ॥६॥

तस्य कर्मादिकं ज्ञानं तत्सर्वं निष्फलं भवेत् ।  
 बीजमन्त्रं तु गायत्र्याः प्राण इत्यभिधीयते ॥७॥  
 देहस्तु पिण्ड इत्युक्तो संज्ञाकवच एव हि ।  
 सर्वाङ्गानि पदो मन्त्रः सर्वमन्त्रेष्वयं विधिः ॥८॥  
 अस्त्रं वृष्टिरिति प्रोक्तं गायत्रीन्याप्तिरुच्यते ।  
 एतत्षण्मन्त्रकं ज्ञात्वा दद्याद्धर्मं विधानतः ॥९॥  
 प्रणवो बीजमन्त्रः स्याद् गायत्र्यास्सर्वदा मतः ।  
 पिण्डमन्त्रं तुरीयं स्याद्गायत्रीसंज्ञितं परम् ॥१०॥  
 नारायणं मूलमन्त्रं संज्ञामन्त्रं भवेत्सदा ।  
 ओमापो ज्योतिरित्येतत्पदमन्त्रमितीरितम् ॥११॥  
 ओं तत्सवितुरित्येषा गायत्रीहृन्महामुने ।  
 एतदेव हि गायत्री विप्राणां मुक्तिदायिनी ॥१२॥  
 ब्रह्मास्त्रं बीजमित्याहुः शर्म स्याद्ब्रह्मदण्डकम् ।  
 कीलकं ब्रह्मशीर्षं स्याद्दृष्ट्यादिन्यासपूर्वकम् ॥१३॥  
 भान्तं वह्निसमायुक्तं व्योमानलसमन्वितम् ।  
 मेषद्वयं दन्तयुक्तं हालाहलमतः परम् ॥१४॥  
 खनाद्यं वायुपूर्वं स्याद्दत्तयुग्ममथापरम् ।  
 सरसामक्षपर्यायहान्तं भूर्भु (वस्त मतः परम् ॥१५॥  
 अम्बरं वायुसंयुक्तं अरिं मर्दय मर्दय ।  
 प्रञ्जलेति द्विरुच्चार्य परमेतत्परं ततः ॥१६॥  
 तत्त्रिपादं प्रयोक्तव्यं गायत्रीमध्यमन्त्रतः ।  
 पदत्रयं प्रयोक्तव्यमेतद्ब्रह्मस्मृतीरितम् ॥१७॥

असुराणां वधार्थाय अर्घ्यकाले द्विजन्मनाम् ।  
 प्रोक्तं ब्रह्मास्त्रमेतद्वै सन्ध्यावन्दनकर्मसु ॥१८॥  
 कर्मार्थं काममोक्षादि ब्रह्मास्त्रेणैव लभ्यते ।  
 ब्रह्मदण्डं तथा वक्ष्ये सर्वशास्त्रास्त्रनाशनम् ॥१९॥  
 गायत्रीं सम्यगुच्चार्य परोरजसि संयुतम् ।  
 एतद्वै ब्रह्मदण्डं स्यात्सर्वशास्त्रभक्षणम् ॥२०॥  
 सर्ववाहननाशार्थं वचम्यस्त्रं ब्रह्मशीर्षकम् ।  
 गायत्रीं पूर्णमुच्चार्य मूलमन्त्रं ततो वदेत् ॥२१॥  
 ब्रह्मशीर्षकमेतद्धि सर्ववाहननाशनम् ।  
 आधारादि समुद्धृत्य सुषुम्नामार्गनिर्गमे ॥२२॥  
 सम्यगाचम्य तां देवं ब्रह्मब्रह्माण्डभेदिनीम् ।  
 ब्रह्मा विष्णुश्च रुद्रश्च ईश्वरश्च सदाशिवः ॥२३॥  
 परमात्मेति गायत्रीमनुलोमक्रमान्यसेत् ।  
 अधोरास्त्राय शाङ्गाय नाराचाय सुदर्शन ॥२४॥  
 प्रतिलोमक्रमान्यसेत् ।

॥ प्रायश्चित्तार्घ्यम् ॥

एकं मध्याह्नकाले च प्रायश्चित्तार्घ्यमुच्यते ।  
 अर्घ्यद्वयं तु मध्याह्ने तथ्यमेतन्महामुने ॥२५॥  
 अर्घ्यत्रयप्रयोगार्थं प्रायश्चित्तं चतुष्टयम् ।  
 सायंप्रातर्द्विजातीनामेवमेष विधिः क्रमात् ॥२६॥  
 ब्रह्मास्त्रं ब्रह्मदण्डं च ब्रह्मशीर्षं तथैव च ।  
 अर्घ्यत्रयप्रयोगार्थमेवमेतदुदाहृतम् ॥२७॥



शीर्षचेति मनुत्रयम् ।

पर्यायेण समुच्चार्य पिबेदञ्जलिना जलम् ।  
 विलोमेन च गायत्री बीजयुक्तां सतुर्यकाम् ॥२८॥  
 शिरसा शिरसा युक्तं चतुर्धाघ्र्यं विनिक्षिपेत् ।  
 अस्त्रदण्डशिरोयुक्तं हंसमन्त्रं समुच्चेत् ॥२९॥  
 शस्त्रवाहनरक्षोघ्नं एकाञ्जलिजलं क्षिपेत् ।  
 प्रायश्चित्तद्वितीयाघ्र्यमसुराणां वधाय च ॥३०॥  
 प्रदक्षिणं चरेत्पृथ्व्याः सर्वपापैः प्रमुच्यते ।  
 हंसस्येति मनुं विप्रो ब्रह्मदत्तं समाचरेत् ॥३१॥  
 शिरोदण्डास्त्र(सं)युक्तं निक्षिपेद्रविसंमुखे ।  
 उपमन्त्रं वदन् पूर्वमस्त्रदण्डंशिरस्तथा ॥३२॥  
 चतुर्मन्त्रं सम्यगुच्चार्य अघ्र्यमेकं विनिक्षिपेत् ।  
 उपमन्त्रं समुच्चार्य शिरोऽन्तं श्रेयसंयुतम् ॥३३॥  
 अघ्र्यमेकं तु मध्याह्ने सत्यमुक्तं महामुने ।  
 तर्जन्यङ्गुष्ठसंयोगो राक्षसी मुद्रिका भवेत् ॥३४॥  
 राक्षसीमुद्रिकादत्तं तत्तोयं रुधिरं भवेत् ।  
 निक्षिपेद्यदि मूढात्मा रौरवं नरकं व्रजेत् ॥३५॥  
 अङ्गुष्ठच्छायया तोयं देवतामुद्रिका भवेत् ।  
 ( इत्थं करणेन लोकस्य ) सर्वपापक्षयो भवेत् ।  
 एवं विज्ञाय यो दद्यादघ्र्यं सम्यक्सुधीरितम् ॥३६॥  
 अन्तरिक्षमथो स्वाहा आपश्शुन्धन्तु मैनसः ।  
 इति मन्त्रेण यो भागे मार्जयित्वाचमेत् ॥३७॥

वायव्यास्त्रेण नववारं प्राणायामं कुर्यात् ।  
 उत्तमं नववारं स्यान्मध्यमं ऋतुसंख्यकम् ॥३८॥  
 अधमं त्रयमित्याहुः प्राणायामस्य लक्षणम् ।  
 प्राणायामबलोपेतमुपसंहारमाचरेत् ॥३९॥  
 ततस्सर्वप्रयत्नेन प्राणायामं समाचरेत् ।  
 अस्य श्रीवायव्यास्त्रमन्त्रस्य, ब्रह्मा ऋषिः, गायत्री  
 छन्दः महाभूतवायुर्देवता । यं बीजं, स्वाहा शक्तिः  
 जगत्सृष्टिरिति कीलकम् । ब्रह्मास्त्रप्रयोगार्थं वाय-  
 व्यास्त्रप्रयोगे विनियोगः । यामङ्गुष्ठाभ्यां नमः  
 र्थीं तर्जनीभ्यां स्वाहा । यूं मध्यमाभ्यां वषट् ।  
 र्थै अनामिकाभ्यां हुम् । यः ( यों ) ओं कनिष्ठि-  
 काभ्यां वौषट् । यः करतलकरपृष्ठाभ्यां फट् ।  
 एवं हृदयादिन्यासः । लोकत्रयेण दिग्बन्धः ॥

ध्यानम्

चञ्चत्करं कृष्णमृगाधिरूढं

बाणेषुधी चापगदे दधानम् ।

भुजैश्चतुर्भिर्जगदादिकारणं

चैतन्यरूपं प्रणमामि वायुम् ॥४०॥

आवायव्यया वायव्योर्वा वायया वा हन हन हुं  
 फट् स्वाहा इति त्रिवारं जपेत् । पुनर्मन्त्रंवादि नव  
 वा प्राणानायम्य पञ्चोपचारैरर्घ्यं श्रीसूर्यनारा-  
 यणप्रीत्यर्थं अर्घ्यप्रदानं करिष्ये इति सङ्कल्प्य अर्घ्य-

प्रदानमन्त्रस्य सवितृ भगवानृषिः अनुष्टुपछन्दः,  
श्रीसूर्यनारायणो देवता ब्रह्मास्त्रं बीजं, ब्रह्मदण्डं  
शक्तिः । ब्रह्मशीर्षं कीलकं, श्रीसूर्यनारायणप्रीत्यर्थं  
अर्घ्यप्रदाने विनियोगः । तत्सवितुः ब्रह्मात्मनेऽ-  
ङ्गुष्ठाभ्यां नमः । वरेण्यं विष्ण्वात्मने तर्जनी-  
भ्यां स्वाहा भर्गोदेवस्यरुद्रात्मनेमध्यमाभ्यां वषट् ।  
धीमहि ईश्वरात्मने अनामिकाभ्यां हुम् । धियो  
योनस्सदाशिवात्मने कनिष्ठिकाभ्यां वौषट् । प्रचो-  
दयात् परमात्मने करतलकरपृष्ठाभ्यां फट् । लोक-  
त्रयेणेति दिग्बन्धः । ध्यानम्—

सर्वतोरणमध्यस्थं मण्डलान्तर्व्यवस्थितम् ।

ब्रह्मायुतसहस्रस्य सत्सन्तानकारणम् ॥४१॥

चिन्तयेत्परमात्मानमिव(वो)ऊर्ध्वं न च निक्षिपेत् ।

उत्तिष्ठ देवि गन्तव्यं पुनरागमनाय च ॥४२॥

अञ्जलिना जलमादाय गायत्रीं मालादारभ्य नासा-  
पुटे वा उत्तीर्याञ्जलौ निक्षिप्यार्घ्यप्रयोगं कुर्यात् ।

धाम्नो धाम्नो राजन्नितो—ञ्च हरोऽसि पाप्मानं मे  
विद्धि आश्वलायनं यदद्य कञ्च वृत्रहन्नुदगा अभि-

सूर्यं सर्वन्तदिन्द्र ते वशेइति प्रातः । आपस्तम्बस्य

हिरण्यगभस्स—म इति प्रातः । गर्भोऽसि पाप्मानं

मे विद्धि । आश्वलायनस्य प्रातः देवीमदिति जोह-

वामि मध्यंदिन उदिता सूर्यस्य राये वित्रवारुणा

सर्वताते शं तोकाय तनयाय शंयोः । आपस्त-  
 म्बस्य यः प्राणतो—मेति मध्याह्ने । उक्ते तदभ-  
 श्रुत् । मघं वृषभं न सूर्यापनं अस्तारमेषि सूर्य ।  
 आपस्तम्बस्य य आत्मदामेति । सायाह्ने । पुन-  
 र्नववारं प्राणानायम्य पञ्चोपचारैरभ्यर्च्य असुरव-  
 धप्रायश्चित्तार्थं चतुर्थाध्यं प्रदानं करिष्ये इति सङ्कल्प्य  
 वाग्भवकामराजशक्तिबीजसहितं विलोमगायत्री-  
 सहितं शिरःशिखासहितं सतुरीयं चतुर्थाध्यं दद्यात् ।  
 पुनर्नववारं प्राणानायम्य पञ्चोपचारमभ्यर्च्य । अस्य  
 श्री अस्त्रोपसंहारमन्त्रस्य ब्रह्मा ऋषिः गायत्रीछन्दः  
 विलोमगायत्री देवता ब्रह्म बीजं ह्रीं शक्तिः हूं  
 कीलकम् अस्त्रोपसंहरणार्थं विनियोगः । अघो-  
 रास्त्राय शाङ्गाय नाराचाय सुदर्शनाय ह्रां धियो  
 यो नः अङ्गुष्ठाभ्यां नमः । अघोरादि चतुष्टय  
 परियुक्तं तर्जनीभ्यां शिरसे स्वाहा । अघोरादि-  
 चतुष्टयसहितं हूं मध्यमाभ्यां वषट् । अघोरादि-  
 चतुष्टयसहितं ह्रं भर्गो देवस्य ओं अनामिकाभ्यां  
 ह्रुम् । अघोरादिचतुष्टय सहितं ह्रें वरेण्यं ह्रीं कनि-  
 ष्टिकाभ्यां वौषट् । अघोरादिचतुष्टयसहितं तत्स-  
 वितुरो करतलकरपृष्ठाभ्यां ह्रुं फट् । एवं हृदया-  
 दिन्यासः । ओं भूर्भुवःसुवरोमिति दिग्बन्धः ।

ध्यानम्

सोऽहमर्कमहं ज्योतिरर्कज्योतिरहं शिवः ।  
 आत्मज्योतिरहं शुक्रः सर्वज्योतिरसो महिम् (ऽमृतम्) ४३॥  
 आगत्य देवि तिष्ठ त्वं प्रविश्य हृदयंमम ।  
 अङ्कुशं मुद्रया नासा पुटं हृदयेनाभिसृशेत् ।  
 विलोमगायत्रीं त्रिवारं जपेत् । असावादित्यो  
 ब्रह्म पञ्चोपचारैरभ्यर्च्य पुनर्वायव्यास्त्रं न्यसेत् ।  
 इति त्रिकाले समानमन्त्रं अघोरास्त्राय शाङ्गाय  
 नाराचाय सुदर्शनम् ।  
 मायाषड्दीर्घगायत्रीं प्रतिलोमं न्यसेत् क्रमात् ।  
 लकारं च हकारं च यकारं रेफसंज्ञकं ॥४४॥  
 वकारमिति विख्यातं पञ्चभूतात्मकं यजेत् ।  
 इति पञ्चमोऽध्यायः ।

## अथ षष्ठोऽध्यायः

### द्विविधजपलक्षणम्

ओमित्येकाक्षरं ब्रह्मन्यासध्यानपुरस्सरम् ।  
 यथाशक्ति जपं कुर्यात्सन्ध्याङ्गो जपईरितः ॥ १ ॥  
 नदीतीरे सरित्कोष्ठे पर्वताग्रे विशेषतः ।  
 शिवविष्णुसमं देवा गायत्रीजपमाचरेत् ॥ २ ॥  
 नैमित्तिकं च काम्यं च द्विविधं जपलक्षणम् ।

॥ भूशुद्धिः ॥

भूशुद्ध्याधारशुद्धिं च विलिखेद्गुरुमार्गतः ।  
 शुद्धो भूमौ लिखेद्यन्त्रं प्रणवादिषडक्षरैः ॥ ३ ॥  
 आधाराख्यं च संप्रोक्तं प्रार्थयेत्पृथिवीमिमाम् ।  
 अपसर्पन्तु ये भूता ये भूता दिवि संस्थिताः ॥ ४ ॥  
 ये भूता विघ्नकर्तारस्ते नश्यन्तु शिवाज्ञया ।  
 पृथिवि(थिव)त्वया धृता लोका देवि त्वं विष्णुनाधृता ॥५॥  
 त्वं च धारय मां देवि पवित्रं कुरु चासनम् ।  
 प्रणवाद्यैश्च षड्वर्णैर्दशवाराभिमन्त्रितम् ॥ ६ ॥  
 शुद्धभूमौ जलं प्रोक्ष्य विलिखेद्यन्त्रमुत्तमम् ।  
 त्रिकोणाग्रे वह्निबीजं मध्ये मायां सविन्दुकम् ॥ ७ ॥  
 युतं तन्त्रं जपस्थाने लिखेत्क्रमात् ।  
 चतुरश्रं हस्तमानं सुदृढं मृदु निर्मलम् ।  
 तस्योपरि समासीनो गायत्रीजपमाचरेत् ॥ ८ ॥  
 कृत्वा मूलेन भूशुद्धिं भूतशुद्धिं समाचरेत् ।  
 शोषदाहप्लवं कुर्यात् प्रणवादिषडक्षरैः ॥ ९ ॥  
 पार्थिवं शतमेकं च वकारं द्विशतं तथा ।  
 त्रिशतं वह्निबीजं च वायुबीजं चतुश्शतम् ॥१०॥  
 आकाशं पञ्चशतकं भूतशुद्धिरिति क्रमात् ।  
 प्रणवादि नमोऽन्तं च वृद्धिरेकोत्तरं शतम् ॥११॥  
 प्राणायामं च पञ्चाणैः कुर्याद्भूभूतशोधनम् ।  
 मूलाधारं समारभ्य गायत्रीं तुर्यया सह ॥१२॥

ऊर्ध्वनास्यां(सां)समायोज्य गायत्रीं तत्र विन्यसेत् ।  
 अस्त्रमन्त्रेण कुर्वीत रक्षादिबन्धनं दिशाम् ॥१३॥  
 उपपातकरो(गा)णां महापातकनाशनम् ।  
 कामक्रोधादिषड्वर्गं पापं कुक्षौ विचिन्तयेत् ॥१४॥  
 खड्गचर्मधरं कृष्णं पिङ्गलश्मश्रुलोचनम् ।  
 उकारान्तःस्थितद्वीपं ज्वालाकार हुताशनम् ॥१५॥  
 प्रतिष्ठाप्य ततः कामं शक्तिना वायुना (सह) ।  
 शक्तिबीजात्मकं ज्वाला त्रितयेन विनिर्दहेत् ॥१६॥  
 कर्पूरमिव सुज्वालाशेषं कुर्यात्समाहितः ।  
 ओं यं नमः शोषणं कुर्यात् । ओं इं नमः इत्यग्नि-  
 बीजेन दहनं कृत्वा । ओं वं नमः इत्यमृतबीजेन  
 प्लावनं कृत्वा लं नमः इति षण्णवत्यङ्गुलप्रमाणेनाव-  
 यवादिकं त्यक्त्वा । ओं हं नमः इत्याकाशबीजेन  
 सर्वसंज्ञाभासप्रतिष्ठापनं कुर्यात् ।  
 पादादिजानुपर्यन्तं पृथ्वीमण्डलसंज्ञि(ञ्ज)क(त)म् ।  
 जान्वादिकटिपर्यन्तं जलमण्डलसंज्ञि(ञ्ज)क(त)म् ॥१७॥  
 कक्षा(क्ष)दिकटिपर्यन्तं वह्निमण्डल संज्ञि(ञ्ज) (त) कम् ।  
 हृदादिकर्णपर्यन्तं वायुमण्डलसंज्ञि(ञ्ज)(त)कम् ॥१८॥  
 कर्णादिब्रह्मरन्ध्रान्तं नभोमण्डलसंज्ञि(ञ्ज) (त) कम् ।  
 पाञ्चभौतिकमित्येतच्छोधनं समुदाहृतम् ॥१९॥  
 गुदादिद्वयङ्गुलादूर्ध्वं(मे)ढ्या(द्वा)दिद्वयङ्गुलादतः ।  
 सुषुम्नामूलमन्त्रेण वा (?) दि चतुरक्षरैः ॥२०॥

विलसितकनकप्रभं पद्यं ध्यात्वा तत्र विद्युद्भृतायां  
कुलकुण्डलिनीं सुषुम्नावर्तषट्पत्रभेदक्रमेण ब्रह्मरन्ध्रं  
नीत्वा तत्र कुलसहस्रकर्णिकामध्यस्थितसम्पूर्ण-  
गायत्रीं ओङ्कारस्वरूपपरमात्मनि शिवे लीनां कुर्यात् ।

पाशमायाङ्कुशबीजप्रणवादिनमोऽन्तकैः ।

प्राणायामं प्रकुर्वीत एवमष्टोत्तरं शतम् ॥२१॥

पञ्चपूजां प्रकुर्वीत स्वात्मनो हंसरूपिणः ।

सोऽहं भावेन युञ्जीयादाकाशाद्रविमंडले ॥२२॥

आकृष्य धारयेद्देवीं(प्राणस्थापन) प्राणस्थापनमाचरेत् ।

हृदिस्थजीवं चैतन्यं हंस इत्यक्षरद्वयम् ॥२३॥

सोऽहं भावेन संपूज्य पञ्चपूजानुसारतः ।

उक्तसंख्याप्रकारेण प्राणायामं समाचरेत् ॥२४॥

प्राणप्रतिष्ठामन्त्रस्य ब्रह्मविष्णुमहेश्वराः ।

ऋषयः कथितास्तस्य छन्दांसि निगमत्रयम् ॥२५॥

देवता प्राणशक्तिःस्याद्बीजं शक्तिश्च कीलकम् ।

पाशादित्रितयं प्राणस्थापने विनियुज्यते ॥२६॥

बीजराजं पाशबीजं चैतन्यं चाङ्कुशं तथा ।

हंसद्वयं ततः पश्चात्पञ्चाशद्वर्णमन्त्रतः ॥२७॥

नादैस्संपुटितैः क्रमात् ।

वर्गैश्च यादिक्षान्तार्णैः(स)नत्याभ्यां संपुटीकृतैः ।

पञ्चविंशतितत्त्वैश्च कराङ्गन्यासमाचरेत् ॥२८॥



प्रणवं प्राणशक्तिं च पाशमायाङ्कुशानि च ।  
 तृतीयस्वरसंयुक्तं यादिहान्तं समुच्चरन् ॥२६॥  
 मम प्राणा इरात्यादि वह्निजायान्तमुच्चरेत् ।  
 पाशादित्रितयं प्राणशक्तिं तारं समुच्चरन् ॥३०॥  
 इमं मन्त्रं सकृज्जप्त्वा प्राणस्थापनमाचरेत् ।

॥ अङ्गन्यासः ॥

करेण हृदयं स्पृष्ट्वा गुरोराज्ञानुसारतः ।  
 जपेन्मन्त्रमिदं सम्यग्दशवारं यथाविधि ॥३१॥  
 स्वस्य शाखोदितं प्राणसूक्तं वारत्रयं जपेत् ।  
 प्राणसूक्तं त्रिरावृत्त्या आद्यन्तं प्रणवं युतम् ॥३२॥  
 प्राणायामं प्रकुर्वीत पिण्डब्रह्माण्डसंयमे ।

मूलादिब्रह्मरन्ध्रान्तं प्रवालपद्मरागमयदण्डानुकारि-  
 णीम् अखण्डमुज्ज्वलन्तीं सविस्मयां अखिलदुरित-  
 तिमिरनिरस्तपटीयसीं ज्योतिर्मयीं त्रिपदां सतुरीय-  
 मन्त्रराजानुवर्तितेजः पुञ्जपञ्जरीकृतज्योतिर्मयस्व-  
 रूपिणीं यावच्छ्वांसस्पृशशरीरदृशासनं कुर्यात् ।  
 हकारं प्रणवो ज्ञेयः सकारं प्रकृतिस्तथा ॥३३॥  
 प्राणायामं प्रकुर्वीत मातृकावर्णकैः क्रमात् ।  
 करशुद्धिश्च कर्तव्या षड्दीर्घस्वरसंयुतैः ॥३४॥  
 ऋष्यादिषट्कं विन्यस्य कराङ्गन्यासमाचरेत् ।  
 ऋषिं मूर्ध्नि न्यसेत्पूर्वं मुखे छन्द उदीरितम् ॥३५॥

देवता हृदि विन्यस्य नाभौ बीजमिति स्मृतम् ।  
 आधारे विन्यसेच्छक्तिं कीलकं पादयोर्न्यसेत् ॥३६॥  
 ऋषिर्ब्रह्मा समाख्यातो गायत्री छन्द उच्यते ।  
 देवो बहिर्मातृका स्याद्ध्रलो बीजाति च स्वरा ॥३७॥  
 शक्त्यश्च समाख्याता नमः कीलकमुच्यते ।  
 द्वाभ्यां द्वाभ्यां हकारादिवर्णाभ्यां संपुटीकृतैः ॥३८॥  
 कादिवर्णैस्तत्त्वयुक्तैः कराङ्गन्यासमाचरेत् ।  
 त्रिलोकैर्दन्धनं ध्यानं योनिमुद्रां प्रदर्शयेत् ॥३९॥

पञ्चादशाक्षरविनिर्मितदेहयष्टिं

फालेक्षणां दृढहिमांशुकलाभिरामाम् ।

मुद्राक्षसूत्रमणिपुस्तकयोनि(ग)हस्तां

वर्णेश्वरीं नमत कुण्डहिमांशुगौरीम् ॥४०॥

केशान्ते मुखमण्डले नयनयोः श्रोत्रद्वये नासयोः ।

दन्तोष्ठद्वयदन्तपङ्क्तियुगले मूर्धन्यासने तु स्वरात् ॥४१॥

दोः पत्सन्धितदग्रपादयुगले पृष्ठे च नाभ्यन्तरे ।

याद्यर्णानपि सप्तधातुषु तथा प्राणेषु जातानि तु ॥४२॥

ततोऽन्तर्मातृकान्यासं कुर्याद्विध्युक्तमार्गतः ।

तारत्रयेण कुर्वीत प्राणायामं समाहितः ॥४३॥

ऋषिश्छन्दो देवता च बीजं शक्तिश्च कीलकम् ।

ब्रह्मा च लिपिर्गायत्री ततोऽन्तर्मातृका मता ॥४४॥

वाग्भवं शक्तिबीजं च श्रीबीजं च त्रयं तथा ।

तारत्रयमिति ख्यातं ज्ञात्वा न्यासं समाचरेत् ॥४५॥

करन्यासं हृदिन्यासं कुर्यात्तारत्रयेण च ।  
अनुलोमविलोमाभ्यां त्रिलोकैर्बन्धनं दिशाम् ॥४६॥

॥ मुद्राः ॥

कृत्वा ध्यात्वा महायोनिमुद्रां सन्दर्शयेत्ततः ।  
पञ्चाशन्निजदेहजाक्षर भवैर्नानाविधैः कर्मभिः ॥४७॥  
बह्वर्थैः पदवाक्य(दा)नजनकैरङ्गैश्च संभावितैः ।  
साभिप्रायचिदर्थकर्मफलदानन्तैरसञ्ज्ञैरिदं ॥४८॥  
विश्वन्याप्यचिदात्मनाहमहमित्युज्जृम्भसे मात्रके ।  
एवमुक्तविधानेन विन्यसेन्मातृकाद्वयम् ॥४९॥  
आवाहनादिभेदैश्च दश मुद्राः प्रदर्शयेत् ।  
आवाहनासने यो जुहुयाद्द्विष्यं घृतसंयुतम् ॥५०॥  
अथवा तण्डुलेनापि नित्यकर्म समाचरेत् ।  
अनाज्ञातत्रयं कृत्वा गायत्रीदशकं जपेत् ॥५१॥  
प्रणवाद्यन्तमध्यस्थं होमान्ते च विधीयते ।  
चतुर्विंशतिवर्णानि जपेत् पारायणे मनुः(म्) ॥५२॥  
जपे पारायणे चैव युक्तं च विरलं क्रमात् ।  
चतुरक्षरसंयुक्तं कराङ्गन्यासमाचरेत् ॥५३॥  
तुर्यपादं विनान्यासमाद्यन्तं प्रणवैस्सह ।  
व्याहृतित्रयमुच्चार्यगायत्रीचतुरक्षरम् ॥५४॥  
पुनर्व्याहृतिमुच्चार्य कराङ्गन्यासमाचरेत् ।  
पादं पादं द्विभागं च प्रतिप्रणवसंपुटम् ॥५५॥

कराङ्गन्याससंयोगे षट्पदा त्रिपदा भवेत् ।  
 अङ्गुष्ठादिचतुर्वर्णमनुलोमक्रमेण च ॥५६॥  
 हृदयादिचतुर्वर्णं क्रमेणैव विलोमता ।  
 चतुर्वर्णं विना यस्तु विपर्यासं न्यसेद्यदि ॥५७॥  
 स विपत्तिं समाप्नोति सत्यं सत्यं न संशयः ।  
 अस्त्राय फडिति न्यासमापादतलमस्तकम् ॥५८॥  
 षष्णवत्यात्मके देहे प्रकाशार्थं प्रचोदयात् ।  
 लोकत्रयेण दिग्बन्धं ततो मन्त्राः(न्)प्रदर्शयेत् ॥५९॥  
 हंससिंहासनं वह्निर्विश्वयोनिस्तथैव च ।  
 खेचरी कुण्डलीकुण्डं सप्तव्याहृतिमुद्रिका ॥६०॥  
 सुमुखं संपुटं चैव विततं विस्तृतं तथा ।  
 द्विमुखं त्रिमुखं चैव चतुःपञ्चमुखं तथा ॥६१॥  
 षण्मुखाधोमुखं चैव व्यापकाञ्जलिकं तथा ।  
 शकटं यमपाशं च प्रथितं(चोन्मु)सम्मुखोन्मुखम् ॥६२॥  
 प्रलम्बं मुष्टिकं चैव मत्स्यकूर्मवराहकौ ।  
 सिंहाक्रान्तां महाक्रान्तं मुद्गरं पल्लवं तथा ॥६३॥  
 एते मुद्राश्चतुर्विंशा गायत्री सुप्रतिष्ठिता ।  
 इति मुद्रां न जानाति गायत्री निष्फला भवेत् ॥६४॥  
 ध्यानं मुक्ताविद्रुम हेमनीलधवलच्छायैर्मुखैः— भजे ।  
 तारं तुर्यपादं चोक्त्वा बीजशक्तिं च कीलकम् ॥६५॥  
 त्रीणि त्रीणि त्रिधाप्रोक्तं क्रमादृष्यादिकं न्यसेत् ।  
 पूर्णगायत्रिया देव्याः प्रसादे विनियुज्यते ॥६६॥

बीजशक्त्यादिकीलानां अनुलोमविलोमतः ।  
 आदौ प्रणवसंयुक्तं कराङ्गन्यासमाचरेत् ॥६७॥  
 प्रणवान्तस्त्रिलोकैश्च कुर्याद्दिग्बन्धनं ततः ।  
 ध्यानं — यद्देवास्सुरपूजितारुणनिभं हेमार्कतारागणैः  
 पुन्नागाम्बुजनागपुष्पवकुलैः (वासा) दिभिः पूजितम् ।  
 नित्यं धातृसमस्तदीप्तिकरणं कालाग्निरुद्रोपमं,  
 तत्संहारकरं नमामि सततं पातालषष्ठं मुखम् ।  
 शिखायोनिर्महायोगी सुरश्चायुपमस्तनि (के) ।  
 लिङ्गमुद्रामहामुद्रांञ्जलिरित्यष्टमुद्रिका ॥६८॥  
 प्रातर्मध्याह्नकाले तु तुर्यपादं दशांशकम् ।  
 सायंकाले चतुष्पादसहितं जपमाचरेत् ॥६९॥  
 सुरभिर्ज्ञानवैराग्ये योनिः शङ्खोऽथपङ्कजम् ।  
 लिङ्गं निर्वाणमुद्राऽष्टौ जपान्ते परिकल्पयेत् ॥७०॥

चक्र — अत्र ग्रन्थपातः क्रमात् ।

ऋकशाखोक्तेन विधिना योगे तु विलोमतः ।  
 विना प्रयोगजाप्ये तु अनुलोम न विद्यते ॥७१॥  
 इति विष्णुमित्रस्मृतौ नानाप्रयोगविधानं  
 नामषष्ठोऽध्यायः ।

# अथ सप्तमोऽध्यायः

उपस्थानविधिवर्णनम्

॥ उपस्थानम् ॥

अथातस्संप्रवक्ष्यामि उपस्थानविधिं क्रमात् ।  
ऋकशाखोक्तेन विधिना जातवेदस इत्यृचम् ॥ १ ॥  
प्रातःकाले च सायाह्ने जपेच्चेत्युक्तमार्गतः ।  
मध्याह्ने च पृथक्सन्ध्या योदित्यं जातवेदसम् ॥ २ ॥  
सहस्रपरमां देवीं मध्याह्ने च जले द्विजः ।  
सूर्यावलोकनं कुर्वन् दुर्गोपस्थानमाचरेत् ॥ ३ ॥  
सायाह्ने सूर्यमालोक्य दद्यादर्घ्यचतुष्टयम् ।  
ऋक्षप्रकाशपर्यन्तं जपेदेवं चतुष्पदाम् ॥ ४ ॥  
जातवेदस इत्येषां प्रातस्सायमृचं जपेत् ।  
जलान्ते विधिवत्कुर्यात् उपस्थानं समाहितः ॥ ५ ॥  
हंसमन्त्रं समुच्चार्य गायत्रीं त्रिपदां वदन् ।  
अर्घ्यमेकं तु मध्याह्ने ऋग्यजुस्सामवेदिनाम् ॥ ६ ॥  
प्रायश्चित्तं द्वितीयार्घ्यं असुराणां वधाय च ।  
अर्घ्यद्वयं तु मध्याह्ने सर्वेषामेवमेव हि ॥ ७ ॥  
अर्घ्यप्रदानात्परतो गायत्रीं पूर्ववज्जपेत् ।  
आवर्तनं गते सूर्ये उपस्थानं समाचरेत् ॥ ८ ॥  
उदित्यमिति मन्त्रेण ऋकशाखोक्तविधिक्रमात् ।  
मध्यंदिने रविध्याने प्रातस्सायाह्नवद्भवेत् ॥ ९ ॥

कृत्वा माध्याह्निकीं सन्ध्यां त्रयोदशघटीपरम् ।  
 आवर्तनान्तं प्रजपेदुपस्थानं ततः परम् ॥१०॥  
 नित्यं जाप्यं विना यस्तु उपस्थानं करोति चेत् ।  
 सौरमन्त्रैश्च सकलैः गायत्रीजपपूर्वकम् ॥११॥  
 प्रत्यगासूर्यमालोक्य उपस्थानं समाचरेत् ।  
 उदयेऽस्तमये जप्त्वा दुर्गोपस्थानमाचरेत् ॥१२॥  
 मध्यन्दिने जपान्ते च सूर्योपस्थानमाचरेत् ।  
 आश्वलायनगृह्योक्तमृग्यजुस्सामशाखिनाम् ॥१३॥  
 जपोपस्थानयोरन्ते सौरं पञ्चार्चनं यजेत् ।

प्रभान्तमुद्यत्प्रतिभास्यमानो

बिम्बं समालोक्य कृतोदितो वदेत् ।

मन्त्रस्य चार्षादिऋचं च याजुषैः

शाखान्तरोक्तास्तु(समु) उपासनीयाः ॥१४॥

त्रिपदाजपसाद्गुण्यं तुर्याजाप्यं दशांशकम् ।  
 तुर्यपादं विना जाप्यं कुरुते निष्फलं भवेत् ॥१५॥  
 मित्रस्य चर्षणीमन्त्रं याजुषोपासनक्रमात् ।  
 प्रातर्जपान्ते गायत्र्याः सूर्योपस्थानमाचरेत् ॥१६॥  
 आसत्येनेति मन्त्रेण षडृचोक्तविधानतः ।  
 मध्यन्दिने रविं ध्यायेज्जपान्ते विधिवत्क्रमात् ॥१७॥  
 सायं भानोरस्तमयाद्द्विघटी कर्मसंयमे ।  
 ऋक्षप्रकाशपर्यन्तं जपन् देवीं मनोहराम् ॥१८॥

लुप्तं सूर्यं समालोक्य दिगुपस्थानमाचरेत् ।  
 सूक्तं वारुणमस्ते च इमंमादि पठेन्मनुम् ॥१६॥  
 प्रियासूक्तं समुच्चार्य देवीं ध्यायेच्चतुष्पदाम् ।  
 पञ्चोपचारैरभ्यर्च्य गायत्रीं तुर्यया सह ॥२०॥

इति विश्वामित्रस्मृतौ उपस्थानं नाम  
 सप्तमोऽध्यायः ।

## अथ अष्टमोऽध्यायः

देवयज्ञादिविधानवर्णनम्

॥ वैश्वदेवम् ॥

देवयज्ञादिकं वक्ष्ये गृह्योक्तविधिना ततः ।  
 कौद्रवान्मासुरान्माषान् मसूरांश्चकुलुत्थजान् ॥ १ ॥  
 लवणं च कटुद्रव्यं वैश्वदेवे विवर्जयेत् ।  
 नीवारान्वंशजं धान्यं गोधूमान् तण्डुलांस्तदा ॥ २ ॥  
 कन्दमूलफलादीनि दधिक्षीरघृतादिकम् ।  
 प्रत्यहं वैश्वदेवार्थं कुर्यान्नित्यमतन्द्रितः ॥ ३ ॥  
 गृहस्थो वैश्वदेवस्य कर्म प्रारभते यदा ।  
 गृहे सिद्धान्नमादाय दधिक्षीरघृतान्वितम् ॥ ४ ॥  
 जपासने स्वकार्यार्थं सर्वेभ्यः पचने द्विजः ।  
 यो हि यत्तद्धुनेदमौ गायत्रीमंत्रपूर्वकम् ॥ ५ ॥



दिवा सूर्याय रात्रौ चेदग्नये च हुवेद्विः ।  
 प्रजापतय इत्येकामुभयोराहुतिं हुनेत्(?) ॥ ६ ॥  
 प्रणवव्याहृतिभिश्च हुत्वामन्त्रैः स्वशाखिभिः ।  
 भूतेभ्यश्चबलिदद्यात्  
 आयुष्कामो दिवारात्रौ शूपाकारं बलिं हरे ।  
 मृत्युरोगविनाशार्थं नराकारं बलिं हरेत् ॥ ८ ॥  
 काम्ये कर्मणि वाष्ये च बलिं वल्मीकवद्धरेत् ।  
 आयुरारोग्यमैश्वर्यं पुत्रान्पौत्रान्पशूँश्च यः ॥ ९ ॥  
 काङ्क्षते स च मोक्षार्थी चक्राकारं बलिं हरेत् ।  
 धर्मार्थकाममोक्षार्थं व्यजने च बलिं हरेत् ॥ १० ॥  
 पञ्चवैतेषु विप्राणां मुख्यमेतच्चतुर्थकम् ।  
 प्रथमं चोपवीतं स्याद्द्वितीयं च निवीतिकम् ॥ ११ ॥  
 तृतीयं पितृमेधार्थं वैश्वदेवे विधीयते ।  
 तण्डुलोदकसंयुक्तं पाकं कुर्याद्विशेषतः ॥ १२ ॥  
 तप्तोदकस्य मध्ये तु तण्डुलं नैव पाचयेत् ।  
 तप्तोदकस्य मध्ये तु तण्डुलं पाचयेद्यदि ॥ १३ ॥  
 तण्डुलं गरलं ज्ञेयं तुल्यं गोमांसभक्षणम् ।  
 अन्नं पर्युषितं भोज्यं स्नेहाक्तं चिरसंस्थितम् ॥ १४ ॥  
 अस्नेहा अपि गोधूमा यवा गोरसमिश्रिताः ।  
 पाकमध्ये घृतं दत्त्वा पाकादुत्तीर्य यत्नतः ॥ १५ ॥  
 तस्योपरि घृतं क्षिप्त्वा भागान् कुर्याद्विशेषतः ।  
 यज्ञार्थं देवपूजार्थं विप्रार्थं बलिकर्मणि ॥ १६ ॥

पृथक्पाकं न कुर्वीत वैश्वदेवे विशेषतः ।  
 हविष्यान्नं कुशैः कार्यं पञ्चभागान्द्विजोत्तम ॥१७॥  
 अभिघार्य च तान् भागान् पूर्वं पश्चाद्धुतेन च ।  
 प्राणायामान्प्रकुर्वीत पञ्चपूजापुरस्सरम् ॥१८॥  
 देशकालौ च संकीर्त्य ततः कर्म समाचरेत् ।  
 षड्भिराद्यैः प्रतिमन्त्रं हस्तेन जुहुयात्ततः ॥१९॥  
 मनःस्था(खानि)स्थिरां कृत्वा स्वयं ज्ञानाग्निनापचेत् ।  
 स्वधर्मभिरतो यस्तु स्वयंपाकी स उच्यते ॥२०॥  
 अमन्त्रं वा समन्त्रं वा वैश्वदेवं न सन्त्यजेत् ।  
 वैश्वदेवस्य करणादन्नदोषैर्न लिप्यते ॥२१॥  
 प्रातर्मध्याह्नकाले च होमं कुर्याद्यथाविधि ।  
 सायंकाले तथा कुर्याद्विष्यं तण्डुलं द्विधा ॥२२॥  
 विधाय प्रत्यहं पाकं हुत्वा देवार्पणं हविः ।  
 हुत्वा दत्त्वा च यो भुङ्क्ते स्वयंपाकी स उच्यते ॥२३॥  
 पञ्चसूनापनुत्त्यर्थं प्रायश्चित्ते हुनेद्धविः ।  
 पवित्रमन्यं (न्नं) तज्जातं नास्ति चेदपवित्रता ॥२४॥  
 एकपार्श्वेद्विधा होमौ न कुर्याद्वैश्वदैविकम् ।  
 कदाचित्कुरुते यस्तु उपोष्य व्रतमाचरेत् ॥२५॥  
 परेऽहनि समुत्थाय स्नानं कृत्वा यथाविधि ।  
 पाकं कुर्याद्विधानेन होमं कुर्यात्षडक्षरैः ॥२६॥  
 भूर्भुवस्सुवरित्येतैः हुनेत्प्रणवपूर्वकम् ।  
 अष्टोत्तरशतं चैव स्वसूत्रोक्तविधानतः ॥२७॥

वैश्वदेवं ततः कुर्यात्क्रमेणैव यथाविधि ।  
 बलिदानं ततः कुर्यात्प्रायश्चित्तं विधीयते ॥२८॥  
 सूतकद्वयसंप्राप्तौ नित्यहोमं परित्यजेत् ।  
 पारायणं प्रकुर्वीत वाचकोपांशुवर्जितम् ॥२९॥  
 एकादशेऽह्नि संप्राप्ते पृथक्पाकं प्रकल्पयेत् ।  
 वैश्वदेवं प्रकुर्वीत बलिकर्म यथाविधि ॥३०॥  
 प्रेतश्राद्धे पृथक्पाकं वैश्वदेवं समाचरेत् ।  
 क्षये दर्शं च पक्षे च एकपाको विधीयते ॥३१॥  
 प्रेतश्राद्धे विना येन पृथक्पाकः कृतो यदि ।  
 राक्षसाः प्रतिगृह्णन्ति पाककर्ता पतत्यधः ॥३२॥  
 वैश्वदेवप्र(करणस्य) कालस्यात्र विनिर्णयम् ।  
 सूर्योदयं समारभ्य घटिकाःस्युश्चतुर्दश ॥३३॥  
 घटिका पञ्चदश च षोडश स्युः ततः परम् ।  
 ततस्सप्तदश प्रोक्ताः ततश्चाष्टादश स्मृताः ॥३४॥  
 सङ्गमान्ते ब्रह्मयज्ञं कुर्यात्स्नानपुरस्सरम् ।  
 मध्यसन्ध्यां तर्पणं च वैश्वदेवमिति क्रमात् ॥३५॥  
 मध्यकाले तु मध्याह्ने दक्षिणायनगे रवौ ।  
 वैश्वदेवं प्रकुर्वीत मध्यकालाच्च पूर्वतः ॥३६॥  
 मध्याह्नान्ते वैश्वदेवं घटिकानवकात्परम् ।  
 उत्तरायणगे सूर्ये वैश्वदेवं समाचरेत् ॥३७॥  
 चतुर्दशघटीभ्यस्तु मार्तण्डस्योदयावधि ।  
 परतस्तर्पणं कृत्वा वैश्वदेवं समाचरेत् ॥३८॥

ऋतुत्रयाख्यविधिना दक्षिणोत्तरमार्गयोः ।  
 सूर्योदयं समारभ्य घटिकाद्वयष्टकात्परम् ॥३६॥  
 तर्पणान्तेऽस्य विधिना वैश्वदेवं समाचरेत् ।  
 योगिनां वैश्वदेवस्य कालनिर्णय उच्यते ॥४०॥  
 याममध्ये न होतव्यं यामयुग्मं न लङ्घयेत् ।  
 योगिनां वैश्वदेवस्य काल एष उदाहृतः ॥४१॥  
 अन्यथा यस्तु कुरुते योगी भ्रष्टोऽभिजायते ।  
 योगिनां वैश्वदेवस्य मुख्यो विधिरुदाहृतः ॥४२॥  
 बलिक्रियां समुत्सृज्य कुर्यान्नित्यं षडाहुतिम् ।  
 नान्तर्बलिक्रियां कुर्याद्ब्राह्मण एको बलिःस्मृतः ॥४३॥  
 षड्भिराद्यैर्हुनेदन्नं इति कौषातकिस्मृतः ।  
 तस्माद्दधुनेद्विधानेन वैश्वदेवं श्रुतीरितम् ॥४४॥  
 वैश्वदेवस्याकरणादोषं भिक्षुर्व्यपोहति ।  
 भिक्षोर्नदानं दोषं तु वैश्वदेवं व्यपोहति ॥४५॥  
 अकृत्वा वंश्वदेवं तु भिक्षौ भिक्षार्थमागते ।  
 उद्धृत्य वैश्वदेवार्थं भिक्षां दत्त्वा विसर्जयेत् ॥४६॥  
 काष्ठभारगतेनापि घृतकुम्भशतेन च ।  
 अतिथिर्यस्य भग्नाशस्तस्य होमो निरर्थकः ॥४७॥  
 दूरादतिथयो यस्य गृहं प्राप्य सुतोषिताः ।  
 सद्गृहस्थ इति प्रोक्तशेषाः स्तुर्गृहरक्षकाः ॥४८॥  
 वैश्वदेवं विना पाको यस्तु सप्रत्यनामकः ।  
 तं पाकं ब्राह्मणो भुङ्क्ते स सद्यः पतितो भवेत् ॥४९॥

वैश्वदेवाकृताहोषाच्छक्तो भिक्षुर्व्यपोहितुम् ।  
 पादुकायोगपट्टं च पवित्रं चित्रकम्बलम् ॥५०॥  
 स्वाहां स्वधां वैश्वदेवे तर्जन्यां रजतं तथा ।  
 वज्रयेज्जीवपितृकः कुर्यान्नित्यं षडाहुतीः ॥५१॥  
 यदि पित्रा समाज्ञप्तो वैश्वदेवं समाचरेत् ।  
 असंस्कृतान्ननैवेद्यं स्थावरेषु गृहेषु च ॥५२॥  
 स्वाहाकारं विना यस्तु कुरुते ब्रह्मराक्षसः ।  
 चराचरादिदेवानां हविष्यान्नं निवेदयेत् ॥५३॥  
 पञ्चसूनापनुत्त्यर्थं वैश्वदेवं विधाय च ।  
 पञ्चसूनापनुत्त्यर्थं प्रायश्चित्तं हुनेद्धविः ॥५४॥  
 तत्परं देवताभ्यस्तु नैवेद्यं परिकल्पयेत् ।  
 वैश्वदेवार्पणं येन द्विजदेवार्पणं हविः ॥५५॥  
 कुर्वन्ति ते महापापात्तद्धविः क्रिमिसङ्कुलम् ।  
 रण्डावन्ध्याकृतः पाको बधिरामूकयोस्तथा ॥५६॥  
 निष्फलायाश्च गुर्विण्या न भोक्तव्यं कदाचन ।  
 रण्डापञ्चविधं ज्ञात्वा प्रयत्नेन परित्यजेत् ॥५७॥  
 श्मशाने चितिसंयुक्ते प्रज्वाल्याभीष्टकाष्ठवत् ।  
 कन्या वैधव्यमापन्ना वीरेत्याचक्षते बुधैः ॥५८॥  
 रोहिणी विधवा भर्ता सा रण्डेत्यभिधीयते ।  
 दुर्भगाः दशवर्षा या सा कन्या समुदीरिता ॥५९॥  
 रजसः परतस्सा तु यातुकी विधवा भवेत् ।  
 असन्ततिश्च या नारी सा रण्डेत्यभिधीयते ॥६०॥

नानाभावैः प्रयत्नेन रण्डापाकं परित्यजेत् ।  
 वीररण्डा कुण्डरण्डा बालपुत्राह्यपुत्रिणी ॥६१॥  
 तासां पाको न भोक्तव्यो भुक्त्वा चान्द्रायणं चरेत् ।  
 अस्नाता विधवा चण्डी पक्काशी माससूतकी ॥६२॥  
 पञ्चपक्वान्त्यजेद्विप्रः तत्रेष्यं च परित्यजेत् ।  
 पाकं कृत्वा प्रयत्नेन ह्यभुक्त्वा भोजने विषम् ॥६३॥  
 रण्डापाकं महापापं वैश्वदेवे परित्यजेत् ।  
 नाहुतं पाकमश्रीयादनैवेद्यं स मन्यते ॥६४॥  
 रण्डापाकं विषं क्रूरं अहुत्वान्नं तथा विषम् ।  
 द्विविधं यन्त्रसंयुक्तं तदन्नं कालकूटकम्  
 नाना भावैः प्रयत्नेन रण्डापाकं परित्यजेत् ।  
 प्रमादात्प्राप्यते चान्नं प्राणायामांश्चतुर्दश ॥६६॥  
 कुर्यात्कुम्भकमार्गेण न्यासध्यानपुरस्सरम् ।  
 मन्त्रराजहविर्भागं प्रथमं वैश्वदेविकम् ॥६७॥  
 कृत्वा श्राद्धं प्रकुर्वीत नित्यनैमित्तिकं चरेत् ।  
 श्राद्धाग्नौ करणात्पूर्वं वैश्वदेवं विधाय च ॥६८॥  
 ततोऽग्नौ करणं कुर्यादन्यथा श्राद्धघातकः ।  
 वैश्वदेवं चिना यस्तु श्राद्धकर्म समाचरेत् ॥६९॥  
 वृथा श्राद्धं भवेत्तच्च रौरवं नरकं व्रजेत् ।  
 नित्यनैमित्तिके श्राद्धे पक्त्वा चान्नं प्रयत्नतः ॥७०॥  
 ततो होमं प्रकुर्वीत ब्राह्मणान् भोजयेत्ततः !  
 यद्ग्नौ करणं कुर्याद्वैश्वदेवपुरस्सरम् ॥७१॥

ब्रह्मार्पणं हविस्तत्स्यात्पितॄणां दत्तमक्षयम् ।  
 देवेभ्यश्च पितॄभ्यश्च ऋषिभ्यश्च तथा हविः ॥७२॥  
 आदौ वह्निमुखे दत्तं तृप्त्यै भवति नान्यथा ।  
 यस्त्वम्रौ न हुतं चान्नं दैवे पित्र्ये प्रयच्छति ॥७३॥  
 गोत्रपान्नं भवत्येव वृथा श्राद्धं न संशयः ।  
 नित्यश्राद्धे गयाश्राद्धे तीर्थश्राद्धे तथैव च ॥७४॥  
 वैश्वदेवं हुनेदादौ ततः श्राद्धं समाचरेत् ।  
 स्वाहाकारेण हुत्वादौ स्वधाकारेण वै ततः ॥७५॥  
 एवं होमत्रयं कृत्वा ततः श्राद्धं समाचरेत् ।  
 वैश्वदेवविषये :—

हविष्यमन्नं घृतसङ्कुलं च

वह्नौ समांशं जुहुयात्त्रियामम् ।

द्वयोत्तरं त्रिजति(?) युग्मसंज्ञं

ओंङ्कारमादौ प्रतिमन्त्रयुक्तम् ॥७६॥

रसयुक्तं हविष्यं स्याद्घृतयुक्तं तथो(थौ)दनम् ।

ब्राह्मणो वैश्वदेवार्थं कुर्यान्नित्यमतन्द्रितः ॥७७॥

अन्यस्य चेद्रसं त्यक्त्वा वैश्वदेवं करोति यः ।

देवेभ्यश्शापमाप्नोति दरिद्रो भवति ध्रुवम् ॥७८॥

सुपक्वं रससंयुक्तं राजान्नं घृतसंयुतम् ।

तद्धविष्यमिति ज्ञातं सुप्रीतास्त्रिदशादशः ॥७९॥

पर्वद्वये समायोगे

श्राद्धान्ते वैश्वदेवार्थं पाकं कृत्वाप्रयत्नतः ॥८०॥

हुत्वा दत्त्वा च भुक्त्वा च द्विजश्चान्द्रायणं चरेत् ।  
 देवानां च ऋषीणां च पितृणां च विशेषतः ॥८१॥  
 पर्यायेण प्रदातव्यं श्राद्धकाले हविर्द्विजैः ।  
 देवर्षिपितृतुष्ट्यर्थमेकपाको विधीयते ॥८२॥  
 पृथक्पाको न कर्तव्यः कृतश्चेत्पतितो भवेत् ।  
 अकृत्वान्नं तु नैवेद्यं यः कुर्यात्क्रिमिसङ्कुलम् ॥८३॥  
 होमं कृत्वा प्रयत्नेन वैश्वदेवं प्रकल्पयेत् ।

इति विश्वामित्रस्मृतौ वैश्वदेव प्रकरणं नाम


सप्तमोऽध्यायः समाप्त ।



# THE SMRITI SANDARBHA

Collection of Ten Dharmashastric  
Texts by Maharshis.

Volume V



**NAG PUBLISHERS**  
11.A/U.A. JAWAHAR NAGAR (P. O. BUILD'NG)  
DELH-1110007